

dawl Frangiskan

LEHEN IL-KAPUĊĊINI MALTIN

FRAR 2008 - IT-28-SENA - GHADD 277 - NEWSPAPER POST - ISSN 1811-5373



150 Sena

**MID-DEHRIET
TAL-MADONNA
F'LOURDES**

QUE SOY
ERA
IMMACULADA CONCEPTION



8

3 Il-Gżira kien jismha... Malta

Editorjal

4 Ġona f'zaqq il-huta

minn P. Donat Spiteri OFMCap

6 Teleskopju fuq il-Hajja

minn P. William Axiaq OFMCap

8 Unjoni de facto u iktar...

minn Joe Flask

10 Missjoni

12 Novolla

minn Emily Barbaro-Sant

14 OFS - Il-pellegrinai tieghi ma' Franġisku u Klara ta' Assisi

minn Joyce Zammit

15 OFS - It-TAW II

minn Fr Godfrey Zarb OFMCap

16 Il-Kapuċċini f'Malta II

minn Winston L. Zammit B.A. (Hons), P.G.C.E., M.A.

18 Okkult

minn Fr Franco Fenech OFMCap

19 It-Tarka u x-Xabla

minn Dr Tonio Piscopo MD, MRCP (UK), DTM&H (Lond.)

20 Ambjent

minn Dr Charles Galdes PhD

21 Ġustizzja - L-Elezjoni magħna! I

minn Dr Mark Anthony Mifsud Cutajar LL.D

22 Tweġiba

minn P. William Axiaq OFMCap

23 Poeżija

24 L-ewwel Kappillani fl-isptar Mater Dei

25 Gi.FRA - Ismi mnaqqax f'idej

minn Aaron Fenech

26 Vokazzjonali

minn Br Dennis Calleja OFMCap

27 Pietru - Xhieda hajja li l-fidi mhix xi marċ trijunfali

minn Harry Agius ordway

28 Il-Bolol ta' Malta (4)

minn Tony C Cutajar

29 Poeżija

30 Kompetizzjonijiet

minn P. Wistin Attard OFMCap

31 Is-Sahħa u s-Sigurtà fuq il-post tax-xogħol (4)

minn Martin Bugeja



16




22



24



27



Qoxra:

Il-Madonna ta' Lourdes
150 Anniversarju
mid-dehriet lil
Bernardetta Soubirous

BORD EDITORJALI

Editur

Leonard Falzon OFMCap

Amministratur

Crispin Tabone OFMCap

Distributur

Dorian Holland OFS

Membri

Frans Abela Giusti OFMCap

Wistin Attard OFMCap

Martin Micallef OFMCap

DIREZZJONI U AMMINISTRAZZJONI

Kunvent tal-Kapuċċini,

Floriana - FRN1211

Tel: 2123 3874/2122 5525/2123 4949

e-mail: leofalzon@waldonet.net.mt

ISSN 1811-5373

DISINN U LAYOUT

Robert Tabone

Mob: 9947 3763

MITBUGH

Gutenberg Press Ltd.

Tel: 2189 7037

Kull korrispondenza, artikli, kitbiet u ittri biex jidhru fid-DAWL FRANĠISKAN għandhom jġgu indirizzati lill-Editur. Id-Direzzjoni tirserva d-dritt li tippubblika fid-DAWL FRANĠISKAN dawk l-artikli, ittri jew tagħrif ieħor li jidhrilha li jkun jaqblu max-xejra tar-rivista.

Hlas ta' l-Abbonament: €9.32 (Lm4.00) fis-sena.

Kull offerta, barra mill-hlas, hi milqugħa bhala għajjnuna għall-Missjoni, li għandha tintbagħat lid-Direttur:

Ċentru Missjoni Kapuċċini, Kunvent tal-Kapuċċini, Floriana - FRN1211

© Dawl Franġiskan 2008
Publikazzjoni Franġiskani
Kapuċċini

“IL-GŻIRA KIEN JISIMHA... MALTA”

Dan il-vers famuż ghalina l-Maltin jiftah il-kapitlu 28 tal-ktieb ta' l-Atti ta' l-Appostli. Ilkoll nifakru kemm ċapċapna ghal dan il-vers meta seba' snin ilu kellna fostna lill-Papa Gwanni Pawlu II fl-okkażjoni tal-beatifikazzjoni tat-tliet beati Maltin. Oisna ridna nikkovinċu ruhna li ahna l-Maltin tassew nilqghu lill-barranin speċjalment lil dawk li jghaddu minn xi burraxka bhalma għaddew minnha San Pawlu u shabu.

San Luqa jaghti deskrizzjoni sabiha tal-karattru Malti.

“In-nies tagħha ġiebu ruhhom magħna bi hlewwa liema bhalha. Laqghuna tajjeb lilna lkoll...” (Atti 28:2). Ghalkemm klenu paganj, il-Maltin ghexu l-Kelma ta' Alla li dejjem thegġeġ biex il-barrani, iktar u iktar lil dak li jkun qed ibati, jiġi milqugh bl-imhabba. **“La tahqarx il-barrani, u la tghakksux, għax intom ukoll kontu barranin fl-art ta' l-Eġittu”** (Eż 22:20). **“Tahqarx il-barrani; int taf xi jhoss il-barrani; għax int kont fl-art ta' l-Eġittu”** (Eż 23:9).

It-Testment il-Ġdid jagħti importanza kbira lil din il-virtù għax jistqarr li min jilqa' lill-barranin ikun qed jilqa' lill-Mulej. Hekk jgħid is-Sultan lil dawk fuq il-lemin tiegħu: **“Kont barrani u lqajtuni”** (Mt 25:35) u lil dawk ta' fuq ix-xellug jgħidilhom: **“Kont barrani**

u ma lqajtunix” (Mt 25:43). Il-konsegwenzi ta' min jilqa' jew ma jilqax il-barranin huma kbar. Tax-xellug **“imorru fit-tbatija ta' dejjem u l-ġusti fil-hajja ta' dejjem”** (Mt 25:46). Minn naħa l-oħra, l-ittra lil-Lhud tfakkarna: **“Tinsewx tilqghu lill-barranin; minhabba f'hekk xi whud laqghu l-aŋgli bla ma kienu jafu”** (Lhud 13:2).


Bhala poplu li fil-biċċa l-kbira minna nhaddnu t-twemmin nisrani l-Kelma ta' Alla tobbligana li nuru mhabba lejn il-barranin, b'mod speċjali lejn l-emigranti llegali li qed jidhlu fi xtutna. Hija hasra kif fostna l-Maltin hawn min waqa' għal għemejjel baxxi u mistkerrha tar-rażiżmu u l-vjolenza. Il-biża' tagħlaqna għall-imhabba u gġagħalna naraw lil min hu fil-bżonn bhala għadu, iżjed milli bhala huna jew ohtna.

San Pawl kien rikonxxtenti għal-laqgħa sabiha li tawh il-Maltin. Tgħid xi jgħid għal uhud minna għall-mod kif iġibu ruhhom ma' l-emigranti llegali fostna? Tgħid se nkunu ahna l-Maltin, in-nies li juru hlewwa liema bhala mal-barranin, li se nġagħlu lil San Pawl jistħi bil-mod kif iŋġibu ruħna magħhom u kif nitkellmu fuqhom? •

ĠONA F'ZAQQ IL-HUTA



L-istorja ta' Ġona, kif inhi rrakkontata fil-ktieb li jgħib ismu, hi vera jew le? Jekk mhijiex vera jew ma' gratx tassew, kif qegħdin jgħidu x'uħud, kif nistgħu nifhmu l-kliem ta' Ġesù meta qal: "Kif Ġona għamel tlitt ijiem u tlitt iljieli f'zaqq il-huta, hekk ukoll Bin il-bniedem għad jagħmel tlitt ijiem u tlitt iljieli fil-qalba ta' l-art".



Biex nifhmu sewwa l-messaġġ tal-Ktieb ta' Ġona, irridu l-ewwel nagħrfu sewwa l-forma letterarja tiegħu. Fil-letteratura – ta' zminijietna u tal-kulturi tagħna wkoll – jeżistu kitbiet ta' karattru storiku għax jirrakkontaw l-istejjer. Imma mhux kull "storja" hi storja vera

jew rakkont ta' fatti li jkunu graw tassew, imsaħhin b'dokumenti ta' dati, persuni u postijiet storiċi. Hemm ukoll il-forma letterarja ta' l-istejjer finti, kompożizzjonijiet letterarji ta' rakkonti mahluqa mill-awtur aktarx bl-iskop li jwassal xi messaġġ. Dawn jistgħu jkollhom ukoll elementi storiċi jew ikunu bbażati fuq xi fatti storiċi. Imma l-intenzjoni ma tkunx dik li jgħarraf lill-qarrejja b'dak li jkun għara tassew fl-imghoddi, iżda jkollu skop ieħor, dak li taht il-forma ta' storja jwassal messaġġ b'tagħlima tajba għal min jaqrah. Dan hu r-rumanz didattiku, storja finta jew rakkont mahluq mill-awtur bl-iskop li jwassal xi messaġġ sabi.

Kotba ta' din ix-xorta għandna fil-Bibbja wkoll. Biex wassliha l-kelma tiegħu Alla nqeda bil-bnedmin; dawn min-naha tagħhom kitbu ta' bnedmin li kienu skond il-mentalità, il-kultura u l-letteratura tagħhom.



Fl-aħħar mill-aħħar mhux hekk għamel Ġesù wkoll meta kien jgħallim lin-nies bil-parabboli? Kull parabola tiegħu hi storja finta; storja ċkejna b'tagħlima kbira. Mhijiex vera storikament, imma hi vera teologikament.

Hekk hu l-Ktieb ta' Ġona u l-istorja tiegħu. L-awtur, imnebbah minn Alla, ried iwassal messaġġ lill-poplu tiegħu Iżrael: il-messaġġ sabih li Alla jrid il-bnedmin kollha jsalvaw; mhux il-Lhud biss, kif kienu jahsbu

Il-hitana ta' Ninwè.



huma, imma l-pagani wkoll li jindmu u jdur lejħ – għax hu **“Alla hanin u jagħder, tqil biex jinkorla, kollu tjeba u jisgħob biħ għad-deni”** (Ġona 4:2).

Il-Ktieb ta' Ġona aktarx inkiteb wara l-eżilju tal-Babilonja, xi 400 sena QK. L-awtur kitbu bi twegħiba u b'reazzjoni għall opinjoni tal Lhud aħabu li kienu jaħsbu li s-salvazzjoni ta' Alla kienet għalihom biss u li l-pagani kienu esklużi minnha. Hekk fassal din l-istorja bl-intenzjoni li jwassal il-kelma ta' Alla, li s-salvazzjoni hi għal kulhadd. Dan urieħ bl-eżempju tal-konverżjoni tan-nies tal-belt pagana ta' Ninwè.

L-awtur inqeda bl-isem ta' Ġona, bin Amittaj, bħala l-protagonista tad-dramm tiegħu. Dan Ġona kien jeżisti tassew fi żmien Ġerobogħam II, sultan ta' Izrael, fis-sni 786-746 QK (ara 2Slat 14:25). Inqeda biss b'ismu. Imma dan ma kienx Ġona ta' din l-istorja finta, li hu wkoll persunaġġ fint.

Il-ktieb fih elementj li jgharrfuna li l-awtur ma fehemx jikteb storja vera, fosthom l-affermazzjoni esaġerata li Ninwè hi **“belt kbira għall-aħħar, trid tlitt ijiem biex timxiha”** (3:3). L-istorja vera tghidilna li Ninwè kienet ta' xi 12-il kilometru mad-dawra tagħha u li kienet inqerdet fis-sena 612 QK. Jiġifieri, meta nkiteb il-Ktieb ta' Ġona lanqas biss kienet għadha teżisti.

Hu fuq dan l-isfond tal-forma letterarja tal-ktieb li għandna nqiegħdu x-xena kurjuza ta' Ġona f'żaqq il-huta kbira għal tlitt ijiem u tlitt il-jiem, jtlub

bil-kalma u moħħu mistrieħ li l-Mulej se jsalvah. U salvah tassew. Għax **“il-Mulej kellem lill-huta, u din xeħtet lil Ġona fuq l-art”** (2:11). Alla ppermetta li l-huta tibla lil Ġona u żzommu f'ħaqqa qawwi u shiħ mhux biex jikkastigah, iżda biex isalvah. U permezz tiegħu salva n-nies ta' Ninwè mid-dnub u mill-kastig li kien hemm lest għalihom (3:10).

Issa għandna d-diffikultà tal-kliem ta' Ġesù lill-Fariżej bi twegħiba għat-talb tagħhom, li jurihom sinjal b'xhieda tal-missjoni tiegħu. Ġesù tahom **“is-sinjal ta' Ġona”** (Mt 12: 39-40; 16:4 u Lq 16:22); f'Mt b'referenza għall-qawmien tiegħu mill-imwiet u f'Lq b'referenza għall-konverżjoni tal-pagni.

Ġesù tkellem skond il-mentalità u l-opinjoni popolari tal-Lhud ta' żmienu. Kienu jafu bil-Ktieb ta' Ġona u bl-“istorja” tiegħu f'żaqq il-huta. Il-paragun li għamel Ġesù hu biss letterarju; xebbah lilu nnfsu lill-figura letterarja ta' Ġona. Bħala eżempju l-figura ta' Ġona kellha qawwa biżżejjed biex għall-Fariżej tkun is-sinjal li riedu mingħand Ġesù.

Imma bil-paragun li għamel hejnu u hejn Ġona, Ġesù ma affermax il-verità storika tar-rakkont li jġib ismu, iżda wera biss il-valur profetiku u s-sens eskatoloġiku tiegħu. Il-Ktieb ta' Ġona mhuwiex storja vera, iżda hu profezija taħt il-libsa ta' storja finta.


Imma hi “vera” wkoll fil-verità li tghallem: li Alla jstieden lill-bnedmin kollha għall-konverżjoni, biex iwassalhom għas-salvazzjoni. •



TELESKOPJU FUQ IL-ĦAJJA

Fil-ħajja jkunu qegħdin jiġru affarijiet li bilfors trid tkun qed tgħix fl-ajru biex ma jiġbdulekx l-attenzjoni u jgagħluk tieqaf u tagħmel l-osservazzjonijiet tiegħek, biex imbagħad tperriċhom għall-ġid ta' ħafna nies. Ktibt dak li se taqra għax għaddejt minn dak li għadni kemm għedt.

NHAR IL-BOOKING GHALL-QUDDIESA TAT-TIEĠ



ħafna għarajjes, speċjalment nisa, huma akkaniti fl-għażla tal-knisja għall-jum


it-tieġ tagħhom. Iridu knisja skond il-gosti tagħhom. Għala le? Il-quddiesa hija taż-żwieġ tagħhom u għandhom kull dritt ikollhom knisja li tolqothom u quddiesa mill-isbaħ.

Jiena rettur ta' knisja mfittxija mill-għarajjes għaċ-ċelebrazzjoni tal-quddiesa tat-tieġ tagħhom. Dak li jnikkitni hu kemm għarajjes jiġu biex jibbukjaw u jagħmlulek ruxxmata ta' mistoqsijiet dwar fjuri, tapit, orgni, ritratti, saċerdot li se jquaddsilhom, ħin, rehearsals... Domandi mbagħad fuq hwejjeġ iżjed importanti minn hekk kważi qatt ma jagħmluhomlok.

NISTAQSI

- L-għarajjes meta se jibdeu jagħmlu ċerti mistoqsijiet pertinenti għall-okkażjoni tat-tieġ lir-rettur tal-knejjes?

- Meta se jibdeu jistaqsuna nafux b'xi Għaqda li torganizza rtiri għall-għarajjes li jkunu waslu biex jiżżewġu?
- B'liema mod għandhom jippreparaw il-quddiesa tat-tieġ?
- Meta se jibdeu jitolbuna appuntament halli jiġu jagħmlu qrara tajba, kalma u mhux tas-soltu qabel ma jiżżewġu?
- Meta se jibdeu jistaqsuna kif għandhom jagħzlu huma stess l-qari għall-quddiesa tat-tieġ tagħhom?
- Meta se jibdeu jistaqsuna minn fejn jistgħu jixtru r-rit taċ-ċwieġ halli jaqrawh u jiflugh flimkien, biex imbagħad il-quddiesa tat-tieġ ikunu jistgħu jiggustawha iżjed?



Tkun haġa sewwa li min hu responsabbli mill-booking tat-tiġijiet jinqeda bl-okkażjoni, biex jgħid kelma ta' ġid spiritwali lill-gharajjes, speċjalment lil dawk li mohħhom wisq fuq dak li jidher u jghammex l-ghajnejn nhar il-quddiesa tat-tieg tagħhom milli f'valuri oħra. Il-mod kif nilqgħu lill-gharajjes meta jiġu għall-booking u x'ngħidulhom huwa ta' fejda kbira għalihom. Dan ifisser li jekk ma jistaqsuniex huma dwar valuri reliġjużi u spiritwali f'konnessjoni maż-żwieġ tagħhom, nibdew nistaqsuhom aħna halli jsiru jafu bis-sitwazzjoni li jinsabu fiha u jiġu evanġelizzati.

ESPRESSJONIET BOLOH ID-DAR U L-ISKOLA

Ipprovajt niġbor espressjonijiet li qegħdin fuq fomm ċerti ġenituri boloh: **"Tneħhilek il-ksuħat u l-qzież li għandek ma jibqgħalek xejn iżjed", "Kemmm iddum ma tifhem?", "Għandek mohħok ma jlahhaqlikx, żurzieqa!", "Qisek bahnan", "Lanqas tilbes ma taf", "Lanqas hila tkakki ma għandek", "Alla kemm halqek injorant!", "Pu għalik, kemm inti stupidu!", "Donnok mitruħ", "Tmur l-iskola biex issaħħan il-bank u għal xejn iżjed".**

Espressjonijiet oħrajn huma dawn: **"Donnok rieqed, m'għandek il-hila tagħmel xejn", "Kieku xi darba taf titgħallem!", "Kemmm inti imbecilli!". "Alla ma setax johloq wiehed ġifa iżjed minnek", "Injorant daqs erba' mlja", "Għandek mohħok ta' beċċun", "Kemmm int hmar taż-żurbett" (li ma tiehu xejn minnu, ma jaqdik f'xejn), "Kemmm int fidil", "Kieku ma ġejt xejn fid-dinja, kien ikun wisq aħjar għalija!", "Bik u mingħajrek l-istess!", "Kemmm int Ċ bit-tikka", "Qisek balalu", "Lanqas timxi ma taf", "Kemmm iddum ma tifhem!", "Kemmm int ottuża, tqila biex titgħallem!", "Qisek bajju", "Inti tifel/tifla tibza' minn dellek!"...**

Dawn huma ftit mill-espressjonijiet li jdamdmu hafna fid-djar tal-Maltin u l-klassijiet ta' l-iskola. Huma hafna dawk il-ġenituri, speċjalment ommijiet, u l-għalliema li jliissnu dawk l-espressjonijiet fir-relazzjonijiet tagħhom ma' wliedhom jew mat-tfal li jgħallmu u qisu ma ġara xejn. Qegħdin f'halqhom. Ma jafux, anzi ma jistgħux jobsru, x'deni kbir psikoloġiku qegħdin jikkaġunaw fi tfal li għandhom bżonn min iżommilhom il-moral għoli, billi jagħmlilhom kuraġġ, halli jirnexxu fil-hajja.

Huma ftit dawk it-tfal li jisimgħu l-espressjonijiet li semmejt u ma jagħtux kashom. Huma ftit dawk it-tfal li jisimgħu espressjonijiet negattivi indirizzati lilhom stess u jeħduhom biċ-ċajt, għax konvinti li ma jgħoddux għalihom. Hafna mit-tfal idaħħluhom



f'mohħhom ċerti espressjonijiet, u jibqgħu impressjonati bihom. Min jista' jgħid kemm hawn kbar li sofrew hafna psikoloġikament tort ta' espressjonijiet ta' l-għamla li semmejt? Min jaf kemm hawn nies li baqgħu lura tort tal-ġenituri u ta' l-għalliema li kienu jindirizzawhom diskors ta' dik il-kwalità!

Anki jekk tifel/tifla qisu jixirqilhom l-espressjonijiet li semmejt, min hu edukatur xorta wahda qatt ma jissogra jgħidhomlhom. Żgur jgħidilhom espressjonijiet oħrajn li jgħinuhom jikbru tassew f'self confidence u self-esteem.

Min qara "A Boy called 'It'" u "The Lost Boy" ta' Dave Pelzer jaf x'ridt ngħid bir-riflessjoni li ktibt. Ċerti espressjonijiet li saru lala fuq fomm xi ġenituri u għalliema huma u jkellmu t-tfal m'għandhomx xi jriduhom iżjed, jekk qed jifhmu kemm jistgħu jkunu ta' deni għalihom tul l-iżvilupp delikat u sensitiv tagħhom.

ŻWIEĠ PERMANENTI

Xejn mistoqsijiet dwar qari diffiċli fil-liturgija tal-kelma...

Psychology can make us feel good, but religion can make us good...

Our world has returned to paganism – or rather, to something much worse, for a divorcee is not a virgin...

Technology has given us comforts but not contentment.

'Wanted' whales have more 'right' to life than 'unwanted' babies... •



UNJONI *de facto* U IKTAR...

Illum qed ngħixu fi żmien li ġuvni u tfajla, raġel u mara jibżgħu jew jaħsbuha sewwa qabel ma jintrabtu bi żwieġ u b'hekk jissigillaw imħabbithom legalment. Imma, qed ngħixu wkoll fi żmien li ġuvni u tfajla, raġel u mara, raġel u raġel, mara u mara jagħzlu li jgħixu flimkien, illegalment, kemm civilment u fuq kollox fir-rigward tat-tagħlim nisrani u tal-Maġisteru tal-Knisja Kattolika. It-tieni sitwazzjoni, mhijjex xi fenomenu ta' żmienna għax minn dejjem kienet teżisti.

Iżda llum donnu qed tqabbd gheruqha sew u jekk ma nilqgħulhiex tista' ssir perikoluża u tkisser il-valuri morali, soċjali u ekonomiċi tal-familji tagħna, il-pern tas-soċjetà. Le, mhux qed nesaġera, anki jekk effettivament, bl-istatistika f'idejna, l-għadd ta' dawki li qed nirreferi għalihom mhux daqshekk allarmanti. Madankollu, nistaqsi: x'jiġri jekk l-Istat jirrikonoxxi bil-liġi dawn it-tipi ta' koppji? Filwaqt li ssir "gustizzja" magħhom, ma jkunx ifisser li saret ingustizzja ma' min mexa mal-prinċipji

morali u etiċi, fit-triq tas-sewwa? Sfortunatament anki hawn Malta l-mezzi tal-komunikazzjoni soċjali huma fuq il-front u jippruvaw, b'forum ta' sensazzjonalizmu skadut u baxx, jipprezentaw dawn it-tipi ta' koppji bħala xempju tal-familja ta' llum f'isem il-libertà (=libertinaġġ), l-imħabba (=egoizmu u degenerazzjoni sesswali). Titli b'ittri kubitali fuq d-drittijiet li persuna għandha bħalha bniedem, u artikli shah li jissarf u f'attakki bla rażan kontra t-tagħlim tal-Knisja li spiss tissejjah retrograda, mhux aġġornata jew li mhux tassew trid il-ġid tal-bniedem! Ma jistgħux jithallew barra films, fictions, dokumentarji, programmi anki kanzunetti u reklami li jenfasizzaw "is-sbuhija, l-għaxxa u t-trankwillità" li tista' toffri unjoni *de facto*.

Ftit ilu fl-Italja d-Deputat Ewro Parlamentari Taljan Carlo Casini kiteb u ppubblika l-ktieb: *Unioni di fatto, matrimonio, figli: tra ideologia e realtà*. Casini, li huwa wkoll il-President tal-grupp Taljan 'Movimento per la vita', biex johloq kuxjenza u mpatt akbar permezz tal-pubblikazzjoni tiegħu, stieden lill-isqof Mons. Elio Sgreccia, President ta' l-Akkademja Pontifiċja għall-Hajja, biex jagħmel il-prezentazzjoni dak in-nhar tat-tnedija tal-ktieb, li saret fiċ-Ċentru tar-Radju Vatikan.

Mons. Sgreccia, bħalma issa kulhadd draħ, mill-ewwel hareġ fuq l-attakk u fid-dawl tal-ktieb li kien qed jipprezenta stqarr: "**Ligijiet li jippermettu unjoni *de facto* se jwiegġghu hafna nies u l-Kattoliċi kollha huma fid-dmir li jagħmlu dak kollu possibbli biex ligijiet bħal dawn ma jgħaddux**" B'daqshekk, spjega Mons. Sgreccia, ma jfissirx li huwa kien qed jipproponi li l-Knisja tindahal b'xi mod fl-affarijiet ta' l-Istat, imma t-tipi ta' unjoni bħal dawn huma ferm 'il bogħod mill-kunċett tar-rabta, bħalma nifhmu fiż-żwieġ, kif imhaddan mis-soċjetà internazzjonali. Fil-fatt, id-Dikjarazzjoni Universali tad-Drittijiet tal-Bniedem tgħid ċar u tond li l-familja hija l-bażi naturali u fundamentali tas-soċjetà bħala grupp u għalhekk jehtieg li (il-familja) tithares kemm mis-soċjetà kif ukoll mill-Istat. Fil-prattika dan ifisser li kemm il-liġi internazzjonali kif ukoll dik nazzjonali tiddefendi u thares lill-familja. Dan ifisser ukoll li jekk l-istabbiltà tal-familja tiddgħajjef, anki s-soċjetà bħala grupp, tbat.

UNJONI BEJN PERSUNI TA' L-ISTESS SESS

Ma setax jonqos li Mons. Sgreccia jirreferi għall-proposti li kulma jmur qed jidledu blex persuni ta' l-istess sess ikollhom l-unjoni tagħhom legalizzata, minkejja li dan imur kontra l-liġi naturali. Il-President ta' l-Akkademja Pontifiċja enfasizza li: "**ir-raġel u l-mara fl-istess natura u struttura ta' ġisimhom jikkumplementaw lil xulxin speċjalment f'dak li għandu x'jaqsam mal-hajja emozzjonali, fil-hajja sesswali u fit-tnissil ta' l-ulied.**" Għalhekk il-liġi naturali b'unjoni tifhem ir-rabta bejn raġel u mara.



FTIT TAGHRIF

Wiehed jifhem li Mons. Sgreccia hadha qatta' bla habel fuq dan is-suġġett għaliex il-Knisja hija serjament preokkupata fid-dawl ta' dawn ix-xejriet godda. Iktar pajjiżi qed jithajru wara li fil-passat qrib (se nsemmi biss l-Ewropa) tnedew liġijiet taht diversi forom (eż: ftehim/patti ta' solidarjetà ċivili), li jagħtu għadd ta' drittijiet lill-koppji *de facto*, indipendentement jekk il-koppja hijiex magħmula minn mara u raġel jew ta' l-istess sess. Kienu l-pajjiżi Skandinavi li fetħu t-triq, bid-Danimarka isir l-ewwel pajjiż li fl-1989 kien nieda liġi li tagħraf l-unjoni bejn żewġ persuni ta' l-istess sess. In-Norveġja għamlet l-istess fl-1993 u s-sena ta' wara kienet l-lżvezja li għamlet l-istess haġa. Il-Gvern ta' l-Islanda kien għadda liġi f'dan ir-rigward fl-1996 u b'hekk jakkomoda dawk kollha li riedu jingħaqdu u jiffurmaw unjoni bejniethom. Fl-1999 fi Franza għaddiet liġi li permezz tagħha żewġ persuni, huma x'inhuma kemm mara u raġel jew tnejn ta' l-istess sess, jistgħu jiffurmaw unjoni bejniethom u jgħixu flimkien legalment. B'saħħet din l-istess liġi ċ-ċittadini Franciżi li jaqgħu taht din il-kategorija kisbu għadd ta' drittijiet ta' natura fiskali kif ukoll benefiċċji soċjali. Il-liġi li kienet approvata fil-Ġermanja fis-sena 2000 tixbah lil dik Franciża u l-koppji *de facto* kisbu bosta drittijiet u benefiċċji li normalment jingħataw lill-koppji miżżewġin legalment.

Fost il-pajjiżi Ewropej li approvaw l-unjoni *de facto* hemm il-Fillandja, il-Lussemburgu, il-Portugall u r-Renju Unit. L-Olanda fl-2001 marret iktar lil hemm u tat lill-koppji ta' l-istess sess id-drittijiet u l-benefiċċji kollha bħallikieku koppja bejn mara u raġel miżżewġin legalment. Mhux hekk biss, imma b'liġi, koppja ta' l-istess sess, għandha wkoll id-dritt ta' l-addozzjoni. Spanja mxiet fuq il-passi ta' l-Olanda u għaddiet liġi fis-sena 2005. Fl-Italja u-diskussjoni għadha għaddejja. Inċidentalment, għajr għan-Norveġja, il-pajjiżi l-oħrajn kollha huma membri ta' l-Unjoni Ewropeja u ironikament x'uhud minnhom (Franza, Italja, Portugall, Spanja, Renju Unit), għad għandhom,



anki jekk għall-isem biss, ċerti titli, bħallikieku xi paladini indiskussi tal-Knisja Kattolika (sic!)

REAZZJONIJIET

Il-Knisja kif inhu fid-dover tagħha, mhux għax hekk qal Mons. Sgreccia, ilha żmien titkellem u tishaq fuq dawn x-xejriet godda. Se naqbez l-element essenzjali li jispjega t-tifsira vera ta' familja, jiġifieri dak tat-tnissil ta' l-ulied, għaliex dan inkonfutabilment jista' jschh biss meta koppja tkun magħmula minn raġel u mara u għalhekk huwa assurdu li nitkellmu fuq familja bejn koppja ta' l-istess sess. Imma fl-istess irid jingħata kas li ċerti liġijiet li aċċennajna għalihom qed jillegalizzaw il-koabitazzjoni, il-kelma popolari għall-unjoni ta' koppja *de facto*.

Fis-sena 2000 il-Kunsill Pontifiċju tal-Familja nieda dokument: Il-Familja, iż-Żwieġ u l-Unjoni *de facto*, ibbażat fuq il-prinċipju li l-familja hija l-gebla tax-xewka tas-soċjetà u għaldaqstant, bħala tali, għandha tingħata status legali privileġġjat. Il-familja hija l-ġid fundamentali u prezzjuż tas-soċjetà shiħa, għaliex mibnija fuq il-valuri li jiżviluppaw fir-relazzjonijiet fi hdan l-istess familja li jggarantixxu żwieġ stabbli (n.2) Dan ifisser li ż-żwieġ u l-forom varji ta' koabitazzjoni qatt u minn hadd ma jistgħu jitqiegħdu fuq l-istess livell. Il-familja għandha l-baži tagħha fir-rabta taż-żwieġ bojn raġol u mara, in-nukleju fejn jitnissu l-ulied u fejn il-ġenerazzjoni futura tikseb l-edukazzjoni tagħha. Il-familja bħala istituzzjoni tiġi qabel l-Istat li huwa fid-dmir li jharisha b'kull mezz u jagħraf jiddistingwi sewwa bejn dak li huwa ta' interess pubbliku (il familja) u dak li huwa ta' interess privat (il-koabitazzjoni). Fid-dawl tad-definizzjoni li tajna, il-familja hija ta' interess pubbliku, filwaqt li tnejn li jiddeċiedu li jgħixu flimkien bħala unjoni hija deċiżjoni ta'

interess privat, bejn żewġ persuni, u hekk għandha tibqa'. Hekk jishaq id-Dokument Pontifiċju. Madankollu, tajjeb li l-Istat jggarantixxi lil dawn il-koppji li jkunu hielsa fl-għażla tagħhom.

Fi Franza u preċiżament f'Lyon kmieni din is-sena saret laqgħa bejn mexxejja Nsara, Musulmani u Lhud, fosthom il-Kardinal Philippe Brabarin, Arcisqof ta' Lyon. Fi tmiemha ġie ffirmat dokument ta' kundanna kontra l-koppji *de facto* bejn żewġ persuni ta' l-istess sess. Huma saħqu li l-istituzzjoni taż-żwieġ hija punt ta' riferiment fundamentali għall-umanità. **"Din mhux sempliċi kwistjoni li tqanqal diskussjoni fis-soċjetà tagħna, imma hija għażla gravi, mingħajr preċedent li qed tiffaċċja l-istorja ta' l-umanità. Żgur li m'għandux ikun wirt li għandna nhallu għall-ġenerazzjonijiet ta' warajna."**

Fid-dawl tas-suġġett li trattajna, il-Knisja fir-Renju Uniti hija mhasba sew, tant li l-Primat il-Kardinal Cormac Murphy-O'Connor ġibed l-attenzjoni tal-Gvern ta' Tony Blair fuq l-Att ta' l-Ugwaljanza 2006, li se jidhol fis-sehħ f'April. Dan l-Att jipprojbixxi, b'mod shiħ u assolut, kull forma ta' diskriminazzjoni kontra dawk ta' orjentament sesswali differenti. Il-Kardinal għamilha ċara li **"il-Knisja Kattolika tikkundanna kull forma ta' diskriminazzjoni ingusta, vjolenza, immolesstar jew abbuż kontra l-omosesswali, anzi tishaq li għandhom jintlaqgħu b'rispett u b'sensibilità kbira."** Imma fl-istess hin talab li l-Aġenziji Kattoliċi għandhom jiġu eżentati milli jipproċessaw talbiet għall-adozzjoni minn omosesswali, **"għaliex dan imur kontra t-tagħlim tal-Knisja."** Il-Kardinal Primat tar-Renju Unit m'eskludix li jekk il-proposta li saret ma tkunx milqugħa, il-liġi msemmija se tkun kaġun ta' l-għeluq ta' dawn l-aġenziji li ilhom snin twal joffru servizz eċċellenti u ta' kwalità professjonali mal-pajjiż kollu.

KONKLUŻJONI

Nikkonkludi b'dak li temm jgħid Mons. Sgreccia. **"L-Istat minflok jiffavorixxi l-unjoni *de facto*, għandu jgħin u jgħallim liż-żgħażaġh kif jiffurmaw familja vera, bi żwieġ ċivili jew religijuż, imbasta stabbli, u bil-faċilitajiet li jkollhom dar tagħhom u xogħol xieraq."** •

KOMUNIKAT TAL-KONFERENZA EPISKOPALI KENJANA FL-OKKAŻJONI TA' L-IRVELLIJIET WARA R-RIŻULTAT TA' L-ELEZZJONI PRESIDENZJALI 2007

Iffirmat mill-Kardinal, l-Emminenza Tiegħu
John Njua u l-Isqfijiet Kenjani.



“Naghtikom il-paċi tiegħi”

Gheżiež Kenjani

Il-paċi ta' Sidna Ġesù Kristu u l-imhabba t'Alla u l-għaqda fl-Ispiritu s-Santu tkun magħkom ilkoll.

Ajna l-Isqfijiet Kenjani, bi thassib kbir nixtiequ nindirizzaw lill-Insara tagħna kollha u l-Kenjani inġenerali f'dal-mument kritiku u kruċjali ta' pajjiġna.

B'dispaċir kbir u b'hafna ansjetà konna xhieda tal-mewġa ta' vjolenza u l-ksur tal-liġi u l-buon ordni li kkawżaw għadd kbir ta' mwiet, ferriment u qerda ta' propjetà, twerwir u nuqqas ta' protezzjoni li wasslu lil hafna li jaħarbu minn djarhom.

Nixtiequ naghmlu appell imqanqal lill-Kenjani kollha, irġiel u nisa, xjuħ u żgħażaġh, tal-partiti



politiċi kollha u minn kull stat ta' hajja, biex iżommu lura mill-vjolenza u mill-qtil bla sens ta' hutna l-Kenjani.

Il-Kenja hija tagħna lkoll. Huwa l-waqt li nieqfu u nirriflettu dwar il-konsegwenzi ta' l-azzjonijiet tagħna.

Għal snin twal ghexna flimkien bhal ahwa. Għalhekk m'għandu jkollna l-ebda raġuni li nużaw il-vjolenza fuq dawk li jappartieni lill-grupp ta' razza differenti minna jew huma affiljati ma' partit politku ieħor. Il hajja hija sagra. Ahna lkoll ahwa f'Alla missierna.

Għażiż poplu tagħna, ahna lkoll għandna nkunu responsabbli tas-sigurtà u l-ko-eżistenza paċifika f'pajjiżna.

- a) Ejjew ahna stess inżommu lura mill-vjolenza, mit-tifrik jew imġiba li tifred bir-rimarki u l-kummenti li naghmlu.
- b) Nirrifjutaw li nieħdu sehem f'xi forma ta' distruzzjoni, serq jew anke li nirċievu oġġetti misruqa.
- c) Tahsbux li intom bla qawwa. Intom tistgħu tagħmlu xi haġa. Tkellmu ma' qrabatkom, ħbiebkom, il-ġirien tagħkom, ma' nies li intom tafu li jstgħu jgħinu fis-soluzzjoni tas-sitwazzjonijiet kurrenti.
- d) Stiednu lil kull min tafu li huwa nvolut fi mġiba ta' distruzzjoni biex jieqaf jagħmel il-hsara.
- e) F'dan iż-żmien ta' hteieġa kbira kunu lesti li taqsmu l-htieġijiet basiċi bhall-ikel, l-ilma u l-protezzjoni ma' dawk li għandhom iktar bżonn minna.
- f) Inheġġu speċjalment liż-żgħażaġh tagħna halli ma jIntrebhux mlt-tlxwix blex Jużaw il-vjolenza.

Ahna nhossuna qrib dawk il-hafna li tilfu lill-gheziez taghhom fl-inkwiet li nqala'. Waqt li nfarrgukom, nitolbu ghalikom biex il-paci tirritorna f'qalbkom. Inhossu wkoll ma' dawk feruti, abbużati u mkeċċija minn djarhom waqt li nhossuna qribkom f'dal-mument diffiċli.

Ghal darb'ohra noffru l-medjazzjoni taghna f'dal-mument ta' krizi. Inheggu b'mod speċjali liż sacerdoti u r reliġjużi fil parroċċi u l-komunitajiet taghna biex kemm jista' jkun jipprattikaw il-gustizzja, il-paci u s-solidarjeta' ma' dawk li qeghdin isofru f'dan il-mument.

Fl-ahharnett nappellaw lill-Kenjani kollha biex jitolbu u biex jorganizzaw talb speċjali ghall-paci fil-knejjes taghna kull fejn hu possibbli.

"Inhallikom is-sliem; naghtikom is-sliem tieghi Mhux bhalma taghti d-dinja, naghtikom jien"
(Ġw 14:27). •

RIZULTAT TAL-LOTTERIJA TAL-MILIED 2007 B'RIZQ IL-MISSJONI TAL-FRANGISKANI KAPUCCINI

L-EWWEL PREMJU

Żewġ biljetti ta' l-ajru MALTA-LONDRA-MALTA
Biljett nru 14406

Intrebaħ minn Michelle Debono
109 Isouard Street - Marsa

IT-TIENI PREMJU

Television set - Biljett nru 079767

Intrebaħ minn M.T. Bonello
4/9A Tulip Street - San Gwann

IT-TIELET PREMJU

Hamper u Kwadru kbir - Biljett nru 18413

Intrebaħ minn Joe Mallia - Marsascalea

IR-RABA PREMJU

Hamper u kwadru - Biljett nru 29576

Intrebaħ minn Rose Cauchi
43 "Panderosa" Triq Gwann Mamo - Iklin.

Hajr lil PEG Publishers, Dr Mary Meilaq, Mrs Antida Gauci, Camilleri and Sons, Albion Stores u Cane Works Hamrun ghall-premjijiet li offrewlna.

POEŻIJA

Bħal Missierhom

minn Mons. Francis Baldacchino,
Isqof tad-Djoċesi ta' Malindi, il-Kenja

Kont fi knisja żghira, kwieta mwarrba,
Waħdi f'rokna, wiċċ bejn idejja moħbi,
F'post imdallam, magħluqa għajnejja,
Biex nara aħjar, dak li ma jidhirx,
u nifhem ta' madwari l-hwejjeġ kbar!


Għaliex wiehed li hadem u stinka
Biex ġemma għall-futur ta' wliedu żgħar,
Hekk kif jisma' b'mard, għarrar jew faqar
Fost bnedmin ta' l-sien, din u razza oħra,
Mill-hniena mqanqal, fil-but idu jdahhal?

Għaliex għal erbgħin sena 'l bintha,
Marida mwiela bħal tarbija tfisqi,
Bla ma tinsa 'l żewġha u l-oħrajn?
Għaliex omm ħabsi maqful għal ghomru kollu,
Ma jgħaddix xahar li tmur tarah?

Ġuvni jaqbes ha jsalva tfal qed jegħrqu,
Wiehed fuq l-art niexfa jwasslu
Ma' l-iehor jinżel fil-qiegh: għaliex?
Qassis kollox iħalli u 'l bogħod isiefer
Biex tagħlim Kristu jxandar: għaliex?

Xjenzat għal snin kbar min-nies jinqata'
Kura jfittex għal mard ikrah u qattiel...
Tabib qalbieni b'maska biss imħares,
Jersaq idewwi 'l huh b'mard jittiehed mimsus...
Suldat jiġġieled u għal artu jmut: għaliex?

Hassejtni mirbuh b'dil-kotra ta' tjubija,
Iktar ma mmahħah, iktar hsiebi jxeghebni...
B'għajnejja magħluqa nfittex id-dawl,
Erfajt moħħl 'l fuq u staqsejt: għaliex?
'Jixbhu 'l Missierhom Twajjeb u Hanin'.





MAL-HAĠRA T-TAJN

Andrew u Martha kien ilhom miżżewġin ħafna snin. Kellhom negozju tagħhom li kien jirrendi; għamlu minnu xi sold sewwa, iżda ma tantx kien jippermettilhom jagħmlu btajjel fit-tul. Dan l-aħħar, għamlu f'rashom li jirtiraw, biex is-snin li dehrilhom kien baqaqgħlhom, igawduhom flimkien.

L-uniku iben li kellhom, Martin, kien joqgħod fir-rahali ta' hdejjhom. Ix-xogħol tiegħu kien jitlob minnu hinijiet twal u l-ftit hin liberu li kien ikollu, kien iqattgħu jirranġa d-dar li xtraw hu u l-gharusa flimkien, bil-ħsieb li wara li jżżewwġu jmorru joqgħdu fiha.

Għodwa fost l-ohrajn, huma u ġejjin lura minn mixja fil-kampanja, Martha rat avviz ġo vetrina ta' Aġenzija ta' l-lvjaġġar, thabbar ġita ta' hmistax-il ġurnata għal Malta. Daret fuq żewġha u hajritu għaliha. Andrew ma qalilhiex le, għax bħalha kien ilu ma jsiefer. L-għada, l-ewwel haġa li għamlet Martha, kienet li ċemplet biex tikseb aktar tagħrif. Skopriet li l-vjaġġ għal Malta kien għal dak in-nhar stess u t-tluq kien kmieni wara nofs in-nhar. Mingħajr ma qagħdet tahsibha wisq, ibbukkjat għaliha u għal żewġha.

Malajr, malajr, ippakkjat dak li hi u żewġha seta' kellhom bżonn, u sakemm waslet it-taxi biex tohodhom l-ajruport, halliet messaġġ lil binha Martin fuq l-answering machine dwar id-deċiżzjoni tagħhom li jmorru fuq btala.

Dak in-nhar tat-tluq tal-ġenituri tiegħu, Martin telaq mill-uffiċċju qabel il-hin tas-soltu billi kellu biċċa xogħol li ried jibda u jlesti fid-dar il-ġdida. Kif dahal, telaq iċ-ċwieviet fuq il-mejda u mar jiekol xi haġa li kien xtara u ġab miegħu minn barra. Hu u jiekol jgħaġġel biex ifittex jibda, għafas il-buttuna ta' l-answering machine biex jara kellux xi messaġġ. Il-hoss li għamlet il-magna kien stramb. Mhux tas-soltu. Jidher li kellha xi ħsara. Imma deherlu, li mat-tgedwid tal-magna għaraf lehen ommu. Imma x'setgħet qalet ma setgħax jifhem. Malajr, qabad l-telephone u ċemplilha d-dar iżda risposta mingħand ommu ma ħax. Qabdu bħal biża li seta' ġralha xi haġa, li seta' ħassha ħażin, jew aghar li setgħu ġralhom xi haġa ommu u missieru.

Telaq l-ikel minn idejha, hataf iċ-ċwieviet minn fejn kien hallihom, hareġ b'ġirja mid-dar, dahal fil-karrozza u saq b'kemm kellu hila lejn id-dar tal-ġenituri tiegħu. Fit-triq, il-kuxjenza tiegħu bdiet tniġġzu, ma hallitux kwiet għall-fatt, li dan l-aħħar, bejn l-uffiċċju u x-xogħol fid-dar, ma tantx kien qed imur jarahom. U l-aghari, anqas kien jindenja ruħu mqar iċ-ċemplilhom biex jara kellhomx bżonn xi haġa.

Mingħajr ma jaf kif, wasal quddiem il-bieb tad-dar tal-ġenituri tiegħu. Dahħal iċ-ċavetta li kienet tagħtu ommu stess, u b'nifsu maqtugħ qisu ġej minn xi ġirja, beda jsejjaħ lil ommu u 'l missieru. Beda jdur kamra kamra qisu wiehed b'rasu maqtugħa. Tela' u niżel it-taraġ xi tliet darbiet. Kullimkien baħh. Sinjal ta' hajja ma kienx hemm.

Fl-aħħar iddeċieda li jmur iħabbat il-bieb tad-dar ta' hdejjhom. Fethitlu mara anzjana. Ma kienet taf tghidlu xejn dwar il-ġenituri tiegħu. Bilkemm kienet

tafhom ghax kif qaltlu, kienet ilha toqghod hemm ffit ġimghat biss. Issuġġerietlu li jistaqsi lil tal-faċċata billi kienet thobb tghaddi hafna hin tilghab bil-pjanti li kellha fil-ġnien ta' quddiem id-dar. Martin mar bil-ġirja jhabbtilha. Fethitlu mill-ewwel qisha kienet qed tistennih bil-bieb f'idha. Għall-mistoqsija tiegħu jekk kienitx taf fejn marru l-ġenituri tiegħu, wieġbet li ma kienu qalulha xejn. Biss, ffit qabel nofs in-nhar, kienet waqfet taxi quddiem il-bieb tagħhom u rathom dehlil filha b'bagalja tas-safar.

Seksieka minn ġuf ommha, Mandy, (hekk kien jisimha), qaltlu: **"Forsi siefru. Forsi marru holiday. Imma ngħid jien, kieku inti ma tafx? Sejrin ma jghidulekx?"** Il-kliem ta' Mandy hasshom bhal sejf jinfidlu qalbu. Kien ihobbhom lill-ġenituri tiegħu, imma dan l-aħhar kien itraskurahom. **"Tghid ommu riedet tagħtih lezzjoni?"** beda jghid f'qalbu lilun nifsu.

Irringrazzjaha u sellmilha u reġa' mar b'ġirja fid-dar fejn tweled u trabba. Baqa' tiela' dritt fil-kamra tal-bejt fejn ommu kienet thobb thalli l-bagalja tas-safar. Hekk hu. Il-bagalja ma kienitx hemm. Postha kien vojta. Niżel jiġri isfel, dahal fil-kamra tas-sodda tal-ġenituri tiegħu. B'hafna tferfix ghax qalbu bdiet thabbat sitta sitta, fetah il-gwardarobba u nduna li l-hwejjeġ tas-sajf ta' ommu ma kienux imdendlin bhas-soltu. Dak il-hin donnu beda jistrieħ xi ffit ghax kważi kkonvinċa ruhu li kienu siefru.

"Imma kif ma qalulix li se jsiefru? Min jaf fejn marru? Żgur li kont naghmlilhom aktar kuraġġ kieku kont naf qabel! Veru li ma tantx niġi narahom, imma binhom kont u għadni. Tghid din hi tbeżbiża bil-pulit? U għaliex anqas imqar ċempluli?" Dawn il-hsibijiet bdew jittorturawh, iżda hekk kif ġie f'rasu ċ-ċempil, ftakar fil-messaġġ fuq l-answering machine u l-hoss stramb li kienet ghamlet il-magna meta għafsilha l-buttna. **"Mela sewwa smajt meta għafast il-buttna"**, qal bejnu u bejn ruhu. **"Dak kien lehen ommi li hallietli l-messaġġ biex tghidli li kienu se jsiefru"**. U b'dan il-hsieb f'moħħu bhal donnu ried jikkalma l-kuxjenza tiegħu. Sakkar id-dar mill-ġdid u reġa' telaq lejn daru bil-hsieb li jerġa' jisma' l-messaġġ.

Sadattant, Mandy s soksieka, kienet għadha tpaċpaċ barra ma' ġirien ohra li kienet ġabret blex tghidllhom x'ġara. Hekk kif rat lil Martin jerġa' jsakkar il-bieb u jerhilha lejn il-karrozza tiegħu, b'lehen li seta' jismagħha, qalet: **"Imma kif dawn iż-żgħażaġh ta' illum, jiġu jaqgħu u jqumu mill-ġenituri tagħhom?"** Martin ghamel ta' bir-ruhu li ma semgħaieħ, dahal fil-karrozza, startja u telaq. F'qalbu rrabja għaliha ghax ma kellhiex dritt tiġġudikah għalkemm ffit raġun kellha. **"Imma jien, mhux ghax niġi naqa' u**

nqum minnhom. Minhabba 'l hafna xogħol li għandi ma niġix narahom. Imma veru, nista' mqar iċċemplilhom". Beda jghammem wahdu.



Andrew u Martha kienu waslu l-ajruport ta' Malta, ġabru l-bagalji u ħarġu fis-sala ta' l-Arrivals. Raġel bl-uniformi b'karta b'isimhom fuqha, kien qed jistennihom. Qalilhom biex jistennew ffit ghax il-coach li kellha tiġi għalihom ġratilha l-ħsara fit-triq u qed jistenna ohra. Martha daret lejn żewġha, qaltlu biex jieħu ħsieb il-bagalja halli tmur iċċempel lil Martin u tghidlu li waslu.

Martin kien wasal id-dar tiegħu u qed idahħal iċ-ċavetta fil-bieb meta sema' t telephone iċċempel. Ġirja wahda għalih, hataf ir-receiver u bla nifs qal: **"Hello"**. **"Hello"** irrispondietu ommu. **"Ċempiltlek biex ngħidlek li wasalna Malta qawwijin u shaħ. Kellna titjira tajba hafna. Qed nistennew il-coach biex toħodna l-lukanda. Kienet deċiżjoni ta' mal-ħaġra t-tajn. Rajnha l-avviż u qtajniha li niehdu vaganza. Skużana jekk m'avżajnikx kmieni"**, qaltlu ommu f'nifs wiehed. **"Martin, għadek hemm?"** staqsiet ommu. **"Iva, ma, hawn għadni. Qed nisimghek"**, qalilha Martin b'lehen miksura. **"Hudu gost fil-holiday u meta tkunu ġejjin lura, ċempluli biex niġi niġborkom jien mill-ajruport"**. Qalilha Martin b'lehen miksura fil-waqt li demgħa bdiet iġġelben ma' haddejħ. Żiedet tistaqsih jekk sabx il-messaġġ li kienet hallietlu fuq l-answering machine. Meta qalilha li semgħu, ma kienx qed jiġdeħ għalkemm sa dak il-hin ma kienx ċert li kienet hi. Halliha b'hekk. Ma deħlux li kellu juriha bil-kedda li ha meta ma sabhomx id-dar aktar kmieni. Imma ghamel f'moħħu li jghidilha meta jiġu lura.

Kif ukoll, wiegħed lilun nifsu li s-safra tal-ġenituri tiegħu, hekk, mal-ħaġra t-tajn, barra li kienet se sservihom ta' vaganza, lilun servietu wkoll ta' lezzjoni biex jagħti aktar każ ta' dawħ li ġabuh f'id-dinja. •

IL-PELLEGRINAĠĠ TIEGHI MA' FRANGISKU U KLARA TA' ASSISI



Wasalt Assisi, l-belt l-izjed għażiża ta' l-Italja, lejn il-bidu tar-Rebbiegħa. Il-ġonna, il-bjut, il-btiehi, l-arja stess - kollha mfawwra bil-preżenza helwa u nvizibli tal-Fqir ta' Alla.

Kien il-Dadd. Il-qniepen kbar tal-knisja tiegħu kienu qegħdin idoqqu, u minn naħa l-oħra tal-pjazza jirrisponduhom il-qniepen tal-lehen hlejjū tal-kunvent ta' Santa Klara. It-tnejn li huma, Klara u Frangisku, magħqudin flimkien għal dejjem fil-qdusija.

"Missierna Frangisku, meta se tiġi żżur lis-sorijiet fqajjrin tiegħek fil-kunvent tagħhom?" "Meta x-xewk iwarrad bil-fjuri bojod ..." U ara! Issa x-xewk qiegħed iwarrad, u ż-żewġ maħbubin ta' Alla huma preżenti flimkien għal dejjem f'Assisi.

NIKOS KAZANTZAKIS

Għaliġa, Assisi hija l-belt ta' simboli u misteri. Hi l-belt tas-siġar taż-żebbuġ, u ta' Frangisku u Klara. Huma mwaħħdin ma' din il-belt bħal ma huma magħqudin flimkien l-għerūq tas-siġar antiki u t-tajjn li jzomm ma' xulxin il-ġebel roża ta' Assisi. Inħares lejn iz zkuk qodma u mgħawwġin tas siġar

taż-żebbuġ li jaqdbu b'tant saħħa mal-ġnub tal-muntanja Subasio u fit-triq li twassal mill-bieb tal-belt għal monasteru ta' San Damiano... u nifhem l-impenn radikali li kellhom Frangisku u Klara ma' Ġesù msallab.

Għandhom iż-żmien dawn is-siġar; hawn min jgħid li huma l-eqdem siġar taż-żebbuġ fl-Italja kollha. L-għerūq tagħhom huma mqabbdin fil-fond hekk kif kienet fil-fond u radikali d-deċiżjoni ta' Frangisku li jimxi wara Kristu li kellmu minn fuq il-Kurċifiss ta' San Damiano... l-istess Kurċifiss li Klara ħarset lejħ kuljum bħal kieku f'mera. Bħal dawn is-siġar, Frangisku u Klara qatt ma ċċaqalqu mid-deċiżjoni tagħhom favur il-faqar evanġeliku - bħal dawn is-siġar taż-żebbuġ, irnexxilhom jibqgħu shaħ matul kull bidla u progress.

U bħall-ġebel roża ta' Assisi, Frangisku u Klara baqgħu sbieħ u attwali għalkemm l-arkittettura u l-istili tal-Knisja nbidlu. It-tajjn ta' l-ispirtu tagħhom iżomm lil dan il-ġebel maqbud sew flimkien, hekk kif it-tajjn li Frangisku għamel b'idejħ stess ta s-saħħa lill-knejjes ċkejknin li hu sewwa: lil San Damiano, lil San Pietro, lil Santa Maria ta' l-Anġli, li hu sejjihla Portiuncola.

Id-dehra ta' barra tas-siġar tinbidel maż-żmien, imma huma jibqgħu haġġin u b'saħħithom jekk ikollhom għerūq fil-fond u f'ħamrija tajba. Il-Frangiskani wkoll inbidlu fid-dehra, imma l-għerūq tagħhom għadhom jieħdu l-hajja mill-kitbiet ta' Frangisku u Klara, mill-ispirtu li jgħix flimkien, fl-istorja sempliċi ta' hajjithom, u f'Assisi stess. ●

IT-TAW

ARMA U FIRMA TA' SAN FRANĠISK T'ASSISI (II)



L-IMHABBA GĦALL-LEBBRUŻI

I-Omelija tal-Papa Innoċenz III fil-Konċilju ta' I-1215 ma kienitx l-unika okkażjoni biex tkebbes id-devozzjoni ta' San Franġisk lejn it-Taw. Għalih it-Taw kellu sinifikat li ġie qabel il-Konċilju u li kellu x'jaqsam ma'

fattur importanti fl-istorja tal-vokazzjoni tiegħu: l-imhabba li kellu lejn il-lebbużi. Niftakru li qabel ma kkonverta, San Franġisk ma kienx jissaporti l-preżenza tal-lebbużi, u kull darba li kien jiltaqa' ma' xi hadd minnhom, kien jaqdbu paniku kbir li jġiegħlu jahrab il-bogħod minghajr dewmien. Iżda meta beda jagħraf lil Kristu, kienet laqa' ma' lebbuż li biddlitlu haġtu: wara li ġġieled b'hiltu kollha kontra tiegħu innifsu biex ma jahrabx b'has-soltu, niżel minn fuq iż-żiemel u bies dak il-lebbuż. Wara dan l-episodju kien iqatta' hafna mill-hin tiegħu fi spatarijiet tal-lebbużi, anzi ried li l-patrijiet jibdwew in-novizzjat tagħhom fl-Ordni jaqdu l-lebbużi.



It-Taw kif pinġieħ San Franġisk innifsu f'wahda miċ-ċelel tal-kunvent ġewwa Rieti.

Dak iż-żmien hafna mill-isptarijiet tal-lebbużi, inkluż dak li kien hemm hdejn Assisi, kienu f'idejn kongregazzjoni msejġha "l-Ahwa ta' Sant'Antnin l-Eremita (magħi ufin bhala l-Antonjani) – kongregazzjoni li ġiet imwaqqfa fl-1095 bil-missjoni li jjeħdu hsieb il-morda. Illum din m'għadhiex tożisti. Fix-xbihat ta' Sant'Antnin l-Eremita, dejjem

naraw il-bastun tiegħu b'forma ta' Taw, u dawn ir-Reliġjużi, li kienu jqisuh bhala l-qaddis protettur tagħhom, adottaw it-Taw bhala l-arma tagħhom. Kellhom Taw kbir fuq it-tonka tagħhom u kienu jgħorru bastun forma ta' Taw, bhal Sant'Antnin. San Franġisk kien midhla sew ta' dawn ir-religiġużi f'Assisi, u hija haġa ċerta li waqt iż-żjarat tiegħu f'Ruma, San Franġisk kien joqgħod fl-Isptar li kellhom dawn ir-Reliġjużi viċin tal-Bażilika ta' San Ġwann tal-Lateran. Hekk naraw li San Franġisk kien jafu sew dan is-sinjal tat-Taw qabel ma ha sehem fil-Konċilju Lateran ta' 1215, u meta wiehed iqis l-imhabba li kellu għal-lebbużi, li fihom kien jara lil Kristu, nifmu għaliex adottah mill-ewwel bhala l-Arma ta' l-Ordni tiegħu.

L-ISPIRITWALITÀ TAT-TAW

Qabel is-sejha tiegħu, San Franġisk kellu ambizzjoni li kienet komuni għaž-żgħažagh ta' zmienu: li jsir kavallier, u darbtejn telaq minn Assisi biex jipprova jikseb dan l-unur billi jġġieled għal ideal. F'holma li kellu, kien ra palazz imżejjen b'hafna armi; u vuċi li qaltli li dawk l-armi kienu għalih u għas-segwaċi tiegħu. Franġisku telaq biex jġġieled

għall-Papa. Iżda meta kien fi triqtu kellu holma oħra, fi Spoleto, li fiha l-Mulej qallu: Mur lura lejn art twelidek u hemmekk isseħ il-holma tiegħek b'mod spiritwali (2 Cel 6). Fl-1215, is-sena tal-Konċilju Lateran, il-wogħda li għamillu l-Mulej fi Spoleto kienet diġà sehhet: l-Ordni tiegħu kien approvat u kellu eluf ta' patrijiet miegħu. Dak iż-żmien kull kavallier, re, familja nobbli jew Għaqda, kien ikollha arma li kienet tiġi minquxa, impinġija jew mehjuta fuq il-hwejjeġ biex tindika l-identità. L-għažla tat-Taw bhala l-arma tiegħu tindika l-evoluzzjoni spiritwali ta' dik il-holma li kellu Franġisku li kompli jqis ruħu bhala l-habbâr tas-Sultan il-Kbir (1 Cel 16).

Għal San Franġisk, it-Taw kien qabel kollox programm ta' Penitenza, billi jimxi fuq il-passi ta' Sidna Ġesù Kristu. It-tieni, kien simbolu tal-missjoni ta' tiġdid fih innifsu u fil-Knisja. Fl-aħħar kien is-sinjal tal-glorja, wirt tal-Mulej irxox, li tat lil San Franġisk il-qawwa u l-kuraġġ li jegħleb kull xorta ta' diffikultà. •

MILL-FRATERNITAJIET LOKALI

PROFESSIONI U KAPITLU F'BIRKIRKARA

Il-Fraternità ta' Birkirkara laqgħet erbgħa membri ġodda. Anthony u Consiglia Galea, Bessie Agius u Antoinette Brincat għamlu l-professjoni tagħhom waqt quddiesa ċċelebrata fil-Knisja ta' Sant'Antnin nhar il-Hamis, 6 ta' Diċembru 2007. Għal din il-laqgħa kienu prezenti wkoll l-Assistenti Internazzjonali. Il-Hadd ta' wara, 9 ta' Diċembru, sar il-kapitlu elettiv fil-Kunvent, immexxi mill-Viċi Ministru Nazzjonali Pierre Eugene Buttigieg, u ġie elett il-kunsill li se jaqdi għat-tiet snin li ġejjin.

DHUL U PROFESSJONI F'SAN ĠWANN

Nhar l-Erbgħa, 12 ta' Diċembru 2007, waqt quddiesa fil-knisja ta' San Ġwann, sar ir-rit tad-dhul ta' Toni Camilleri, Gladys Fabri u Francis Mamo biex jibdwew il-formazzjoni tagħhom fi hdan l-O.F.S. Waqt l-istess ċelebrazzjoni, Tessie Middleton għamlet il-professjoni f'idejn Jonathan Gracey, Ministru tal-fraternità O.F.S. ta' San Ġwann.

IR-RABA' LAQGH TA' FORMAZZJONI

Fr Marcello Ghirlando O.F.M. se jagħmel ir-raba' laqgħa ta' formazzjoni għall-membri kollha li qegħdin jippreparaw għall-professjoni fi hdan l-O.F.S. Jista' attendi għaliha kulhadd. Din se ssir is-Sibt, 9 ta' Frar fil-kunvent ta' San Franġisk, il-Belt Valletta fl-4.00 pm minflok il-Hadd, 10 ta' Frar.

IL-KAPUĊĊINI F'MALTA

(Kronaka Ta' Patri Pelagju II)



Il-Kunvent tal-Furjana (1589-1700)

Meta tlesta l-kunvent tal-Furjana tqiegħed taħt il-Provinċja ta' Napoli, iżda mbagħad bl-ghajjuna tal-Gran Mastru Verdala dan gie mifrud mill-Provinċja ta' Napoli u tqiegħed taħt il-Provinċja ta' Sirakuza, billi din kienet eqreb lejn Malta. Iżda l-istess Patri Pelagju fil-kronaka tiegħu jghidilna li ma nafux meta dan seħħ ¹.

Il-kunvent tal-Furjana bħall-bqija tal-kunventi tal-Kapuċċini, ikun jitmexxa minn Patri li jkollu t-titlu ta' Gwardjan. Dan kien jinhatar wara l-Kapitlu Provinċjali li kien isir f'xi belt ta' Sqallija, u l-hatra kienet tkun għal sena billi fis-seklu XVII il-Kapitlu Provinċjali b'xi oċċozzjoni zghira kien isir ta' kull sena ².



Patri Rafel Camilleri

Fost il-Gwardjani tal-kunvent, fil-kunvent fil-perijodu 1589-1700 insibu lil Patri Franġisk minn Noto li nhatar Gwardjan fl-1592³. Il-maghruf Patri Rafel Camilleri minn Hal Tartarni, ġie mahtur Gwardjan tal-kunvent fl-1613, fl-1614, fl-1620, fl-1622, u fl-1623⁴. Wara Patri Rafel, sa l-1680 l-ebda reliġjuż Malti ma nhatar Gwardjan tal-kunvent ta' Malta⁵. Dan ifisser li sa l-1680 is-superjuri kienu dejjem Patrijiet Sqallin. Fl-1680, Patri Ambroġ minn Malta ġie mahtur Gwardjan tal-kunvent tal-Furjana⁶.

Fl-1589 fil-kunvent tal-Furjana kien hemm 18-il reliġjuż⁷ filwaqt li minn ittra li nkitbet fid-19 ta' Ġunju 1694, nafu li l-imsemmi kunvent kien mimli bir-reliġjużi⁸. Fil-kunvent kien ikun hemm Patrijiet u Lajċi Maltin u Sqallin. Fost il-membri tal-komunità fis-seklu XVII insibu żewġ Sqallin ta' fama qaddisa li t-tnejn mietu fl-1614. Fra Klement kjerku minn Ragusa u Fra Adrijanu fratell lajk minn Castrogiovanni⁹. Fost il-Kapuċċini barranin, li waqt vjaġġ ghamlu xi żmien fil-kunvent tal-Furjana, insibu li fl-1657, kien hemm Fra Franġisk minn Pamplona, fratell lajk, fis-seklu Don Tiburzio de Redin, li kien jiġi hu l-Gran Mastru Fra Martin de Redin¹⁰.

Fil-kronaka tiegħu li kienet inkitbet fl-1764, Patri Pelagju jghidilna li l-bini tal-kunvent ma kienx kif inhu illum (1764) għax maż-żmien saru żidiet fil-bini tiegħu¹¹. Hekk insibu li fl-1599, il-Gran Mastru Martino Garzes (1595-1601) bena kamra tal-ħasil għall-Patrijiet li kellha wkoll il-gandotti ta' l-ilma¹². Fl-1624 l-Isqof Baldassare Cagliares ingħata l-permess mill-Provinċjal u mid-Definitorju biex fil-kunvent jibni kmamar biex jintużaw minnu¹³ li fil-fatt inbnew¹⁴. Fl-1643 saru xi żidiet fil-bini tal-kunvent u tal-knisja, li għalihom hareġ hafna flus il-Gran Mastru Jean Paul Lascaris (1636-1657)¹⁵.

Għall-manteniment tal-komunità tal-Furjana kien haseb il-Gran Mastru Verdala (1582-1595) kif semmejt fl-ewwel artiklu ta' din is-serje¹⁶. Din l-ghajnuna kompliet tingħata mis-suċċessuri tiegħu¹⁷. Il-Gran Mastru Alof de Wignacort (1601-1622) kien ukoll benefattur tal-Patrijiet. Wara li bena l-akwadott (1610-1615) biex iwassal l-ilma sal-Belt Valletta, ordna li l-kunvent tal-Furjana kellu jieħu l-ilma mill-akwadott¹⁸.

Iżda minnbarra dak li kienu jirċievu mill-Palazz u mill-Isptar ta' l-Ordni, il-komunità tal-Furjana kellha wkoll xi dhul iehor. Dan

kien jinkludi l-elemosina tal-quddies u ċ-ċirka. Meta kien hemm bżonn, bħal ma ġara wara t-terremoti li sehhew fi Sqallija fl-1643 u fl-1694, fl-1695 fuq talba tal-provinċjal, bdew jibghatu numru ta' quddies lil shabhom il-Patrijiet Sqallin li kienu fil-bżonn¹⁹.

Taht is-sena 1695, Patri Pelagju jsemmi ċ-ċirka (ġabra) għas-suf "cerca della lana". Din naturalment kienet issir biex mis-suf li jingabar jinħadem l-ilbies tal-Patrijiet u Lajċi²⁰.

1. A.P.P.K.F. Cronica op.cit. p.21
2. Ibid. Ara per eżempju pp. 23, 29, 30, 35
3. Ibid. p.24
4. Ibid. pp. 33, 42, 44, 45, 46
5. Ibid. p.37
6. Ibid p 112
7. Ibid p.19
8. Ibid p.138
9. Ibid pp 39, 40, 41
10. Ibid pp 80, 81
11. Ibid p 19
12. Ibid p 29
13. Ibid pp 47, 48, 49
14. Azzopardi T. Il-knisja u l-kunvent tal-Kapuċċini tal-Furjana u l-Ordni Geroselimitan (Malta 1955) p 46
15. A.P.P.K.F. Cronica, op. cit p.76
16. Ibid pp 19, 20
17. Ibid
18. Azzopardi T. op.cit p.40, 41
19. A.P.P.K.F. Cronica op. cit p 120
20. Ibid



150 SENA MID-DEHRIET TAL-MADONNA F'LOURDES

Programm ta' quddies fis 6:30 pm
fil-Kappella-Grotta tal-Kapuċċini – Furjana

Frar: 12 / 14 Mons. Pawl Cremona, Arcisqof
18 / 19 / 20 / 21 / 23 Mons. Mario Grech, Isqof
24 / 25 / 26 / 27 / 28

Marzu: 1 / 2 / 4 / 25

April: 7

Lulju: 16 / 19 Mons. Adeodato Micaleff OCD, Isqof
Diċembru: 7 Fr Joe Alessandro OFM Cap, Provinċjal.



ŻEWĠ KURRENTI TA' SATANIŻMU (III)

Dawk li jaghmlu parti mill-kurrent ta' sataniżmu impersonali jghixu f'ċerta ambigwiżà. Huma jghidu li ma jemmnux f'Alla, ma jemmnux f'Ġesù Kristu, fil-Knisja, fis-Sagramenti u l-qawwa taghhom li ssalva, u fil-fatt lanqas jemmnux fl-eżistenza reali ta' Satana.


Imma fl-istess hin huma jduru lejn Alla biex joffenduh, iduru lejn Ġesù Kristu biex joffenduh u jduru lejn Satana biex isejhulu, jonorawh u jikkonsagraw lilhom infushom lilu! Fost dawk li jhaddnu s-sataniżmu impersonali nżibu "Il-Knisja ta' Satana" li ġiet imwaqqfa fit-30 ta' April ta' l-1966 f'San Francisco minn Anton Szander La Vey u li hija rikonoxxuta saħansitra legalment fl-Amerika. F'din il-'knisja' isir rit partikolari tal-quddiesa sewda li fiha jsejhu lil Satana bhala alla permezz ta' litanija ta' 77 isem tax-xitan. Forsi tistaqsi: kif jista' jkun li xi hadd li jghid li ma jemminx fl-eżistenza t'Alla, u lanqas f'dik ta' Satana, li ma jemminx fil-Knisja bhala istituzzjoni divina u lanqas fl-Ewkaristija, imbagħad jibbaża

ħajtu fuq dak li 'ma jeżistix'? Din hija kontradizzjoni! Li La Vey jipprova jsołvi billi jwaqqaf dak li hu jsejjahlu 'ir-rit tal-liberazzjoni'. Huwa jghid li dan it-tip ta' kult sataniku jehles lill-bniedem mill-jasar li bih għassritna l-Knisja minħabba l-indottrinament tagħha. Renè Laurentin fil-ktieb tiegħu *Il demonio*. Mito o realtà? jikteb hekk: "**Dawn ir-riti sagrileġi u bla sens jistgħu jiġu spjegati fuq livell psikoloġiku bhala forma ta' ħelsien? Minn naha nistgħu ngħidu li hija hekk, imma l-ħajja perversa hija influwenzata mix-xitan u ġġib il-firma tax-xitan. Min jaqleb l-imħabba f'mibegħda u min jeqred fih innifsu ix-xbieħa t'Alla, jipprova jikkalpest x-xbieħa t'Alla fl-oħrajn billi jbaħxi lill-oħrajn, ikun qed jagħmilhom 'ulied ix-xitan' permezz tad-dnub, kif jghid l-evanġelju"** (Ġw.8:38 u 41).

Iż-żewġ kurrenti ta' sataniżmu għandhom elementi komuni fejn jidhlu r-riti, is-simboli u l-oġġetti li jintużaw għar-riti, bħas-salib bil-maqlub li jesprimi ċ-ċaħda tal-valuri unversall li għandha bżonn l-umanità, il-paċi, il-fratellanza, it-tama u l-waqgħa ta' kull ħajt li jifred il-bnedmin. L-oġġetti l-oħra bħal kalċi, tiżġin, ilbies, ċċċ, huma l-istess.

Ix-xemgħat huma suwed, l-Ostja kkonsagrata tiġi wżata f'orġji sesswali. L-andament tal-quddiesa sewda huwa, bejn wieħed u iehor, l-istess rit tal-Knisja Kattolika. Ovvjament dak kollu li fil-quddiesa tal-Knisja Kattolika huwa ndirizzat lejn Alla, jiġi ndirizzat lix-xitan. Xebba għarwiena, possibbilment verġni (li tirrappreżenta l-ġisem li jrid jiġi sodisfatt fl-impulsi u l-istinti kollha tiegħu) tiġi wżata bhala artal. Fuq il-ġuf tagħha jiġu mpoġġija l-Ostji kkonsagrati li mbagħad jiġu profanati b'mod mill-aktar oxxen u sagrileġu.

Hawnhekk ta' min nagħmlu appell serju lill-awtoritajiet tal-Knisja anki f'Malta, lill-kappillani, saċerdoti u lajċi li huma ministri straordinari ta' l-Ewkaristija biex nagħmlu attenzjoni kbira waqt it-tqarbin minħabba s-serq ta' l-Ostji kkonsagrati mill-knejjes tagħna. Jekk ahna tant inħarsu u niproteġu u nagħmlu attenzjoni għal dak kollu li hu prezzjuż fil-knejjes tagħna (u hekk għandu jkun!) kemm aktar għandna nġoħżu, inħarsu u niproteġu l-Ewkaristija Mqaddsa li hija l-istess Ġisem u Demm tal-Mulej tagħna Ġesù biex ma tiġix f'idejn dawk li jikkalpestawha waqt riti sagrileġi. •



It-Tarka u x-Xabla



L-ISCREENING (2)

Fil-ħarġa ta' Jannar 2008, semmejt li l-kunċett ta' l-iscreening huwa t-tiftix ta' kundizzjoni jew marda li għadha ma tidhirx jew tinħass. Iddiskutejt il-benefiċċji, kontroversji u l-problemi ta' dan il-proċess. Illum se nsemmi kundizzjonijiet speċifiċi u r-rakkomandazzjonijiet attwali.

Uħud mill-iktar screening tests li jagħtu frott bl-inqas spejjeż huma dawġ tad-dijabete, kolesterol u eżami għall-pressjoni għolja. Dawn ġeneralment jiġu offruti mit-tabib tiegħek waqf ta' rutina perjodikament. Min ikollu minn dawn il-problemi fil-familja jeħtieġ jagħmel dawn iktar spiss. Jekk jinqabdu kmieni, jiġu evitati hafna kumplikazzjonijiet 'il quddiem.

In-nisa familjari mal-pap smear test. Dan it-test jintuża biex ifittex ċelloli tal-kanċer tal-għonq ta' l-utru. Dan it-test għandu jibda fl-età ta' 21 sena jew tliet snin minn meta tibda l-attività sesswali, liema minn dawn jiġi l ewwel. Isir kull sena għall-bidu, u wara t-30 sena kull sentejn jew tlieta jew kemm rakkomandat mit-tabib, sa l-età ta' 65 sena. Is-sena l-oħra bdiet tintuża tilqima biex jiġi evitat dan it-tip ta' kanċer. Tfejjet li jibdeu l-attività sesswali kmieni u jkollhom iktar minn partner sesswali wiehed ikollhom riskju ikbar għal dan il kanċer.

Tip ta' kanċer ieħor li nffitxuh qabel ma jidher huwa dak tas-sider. X-ray speċjali, mammogram, jista' jibda' jsir mill età ta' 40 sena l-fuq, kull sena jew sentejn. Ma dan nistgħu nżidu li l-mara għandha titgħallem teżamina lilha nnifisha perjodikament, kif ukoll isir eżami kliniku tas-sider mit-tabib kull sena. Nisa li għandhom dan il-kanċer fil-familja għandhom joqogħdu iktar attenti. Kontroversji għadek issib fuq dan



is-suġġett, iżda l-kunsens attwali jidher li hu dan.

Ftit nies jafu li l-kanċer tal-musrana wkoll rakkomandat li jiġi mffitx qabel ma jagħti sintomi. Dawġ l-iktar li għandhom riskju huma dawġ li kellhom kanċer jew felul tal-musrana jew li għandhom dawn fil-familja. Testijiet li jistgħu isiru huwa test għad-demem fl-ippurġar, endoskopija jew barium enema (x-ray speċjali tal-musrana). Dawn isiru kif rakkomandati mit-tabib skond ir-riskju tiegħek.

Screening tal-kanċer tal-prostata fl irġiel jinvolti test tad-demem (*Prostate Specific Antigen*) u eżami tal-glandola tal-prostata mit-tabib. Biss għadu mhux ċar mill-istudji jekk dan it-tip ta' screening attwalment jgħinx biex tevita hafna mill-effetti negattivi ta' din il-marda.

Persuni li huma f'riskju li jieħdu xi mard sesswali għandhom ikellmu lit-tabib sabiex jagħmlilhom xi screening tests jew jiriferihom il-Genito Urinary Clinic. Mard li jista' jittiehed minn kuntatt

sesswali jinkludi l-HIV/AIDS, il-gonorrea, is-syphilis, il-chlamydia (li tista' tirrizulta f'infertilità), il-Human Papilloma Virus (li jagħti kanċer ta' l-għonq tal-utru) u l-epatite fost oħrajn.

Hemm diversi kundizzjonijiet oħra li jsir screening għalihom. Dawn jinkludu l-kanċer tal-ġilda (melanoma), il-pressjoni għolja ġewwa l-għajnejn (glaucoma), u l-ostjoporosi. Maqbudin fil-hin, interventi b'kura f'waqtha jistgħu jevitaw kumplikazzjonijiet.


Fl-aħharnett, wiehed irid iżomm f'moħhu li dawn it-testijiet kollha jiswew il-flus. Kemm minn dawn it-testijiet isiru, kemm spiss u x'tip ta' testijiet jiddependi mir-riżorsi ta' l-individwu kif ukoll dak kollettiv tal-komunità. Infakkar ukoll li kull test jista' jimmarka illi jkun hemm problema fejn m'hemmx (False positive), jew ma jurix problema fejn hemm (False negative). Dawn huma limitazzjonijiet li jkollna naċċettaw. L-importanti hu li kull test li jsir irid dejjem jiġi interpretat fid-dawl tas-sitwazzjoni klinika.

Għalhekk, mingħajr ma wiehed jinkwieta zżejjed fuq mard li jista' ma jeżistix, ikun tajjeb li dan is-suġġett jiġi diskuss mat-tabib tiegħek sabiex jara il-bżonnijiet tiegħek personali biex tibqa' b'saħteġk.

Nixtieqlek is-saħha. •

Jekk għandek xi diffikultà fuq x'informazzjoni li sibt f'dan l-artiklu, ikun siewi li tkellem lit-tabib tiegħek sabiex tiċċaraha,

IR-RELAZZJONI BEJN IL-BNIEDEM U N-NATURA FIL-MEDJU EVU (II)



Fil-medju evu nsibu li l-kultura pagana kienet għadha minn ta' quddiem fil-fehma li l-bniedem huwa insepparabbli min-natura. F'dawk iż-żminijiet kienet haġa naturali għall-bniedem li jppersonifika l-holqien, saħansitra li jagħtih libsa sopraturali. Għalhekk kien att pervers li l-bniedem jmur kontra din in-natura li hi haġa waħda ma' l-ispirtu tiegħu u jasal sabiex jeqridha. Sfortunatament, illum inħarsu lejn in-natura bħala element esterjuri, daqs li kieku qed naraw pajsaġġ li sempliċiment ipaxxi s-sonsi.

Filwaqt li f'dawk iż-żminijiet San Tumas t' Aquino jqiegħed lil Alla bħala l-valur assolut, huwa jagħmel dan billi jagħti valur relattiv lin-natura u dak ta' madwarha. Skond it-tagħlim tiegħu, Alla jagħti tant importanza lill-bniedem illi haġu skond ix-xbieha tiegħu u qiegħdu fiċ-ċentru ta' l-univers sabiex jiddomina skond il-ħtiġijiet tiegħu. San Tumas jissokta jgħallem li d-dinja materjali m'hi xejn ħlief il-pjattaforma minn fuq xiex il-bniedem jakkwista s-salvazzjoni.

Kien hawn li x'aktarx il-Kristjaneżmu introduċa, għall-ewwel darba, żbilanċ fir-relazzjoni bejn il-bniedem u n-natura, bir-riżultat li tispjēċa t-tradizzjoni animista tan-natura. Dan jispjega dak kollu li ġara fis-sekli ta' wara permezz tal-progress teknoloġiku, u fl-istess ħin il-kontroll tal-bniedem fuq in-natura. Nistgħu wkoll nifhemu għaliex permezz ta' dan it-tagħlim naraw aktar użu u espansjoni ta' l-art għal skopijiet agrikoli u urbanistiċi tal-bliet medjevali.

Permezz tal-progress teknoloġiku li sar matul il-medju evu, l-Ewropa setgħet taħkem ukoll l-ibhra u magħhom il-konkwist ta' artijiet ġodda. Xi wħud jaħsbu li l-progress teknoloġiku huwa marbut mal-bidla fil-mentalità dwar ir-relazzjoni bejn ix-xogħol tal-bniedem u n-natura, fejn l-użu tan-natura sabiex tghajjex il-bniedem baqgħet tissokta b'ritmu mgħaġġel. Għalkemm dan il-progress teknoloġiku kien jinhass sew, naqraw li l-ekosistema xorta waħda



baqgħet waħda integra, u dan għaliex din it-teknoloġija kienet waħda primittiva.

Tajjeb nosservaw li qabel iż-żminijiet medjevali, is-soċjetà Rumana u oħrajn kionu jhaddnu, fost kunċetti oħrajn, dik li nsejnhulha l-"Liġi Naturali". Din il-liġi kienet tagħti ordni etiku u morali bilanċjat lill-holqien, inkluż il-bniedem. Għal-liġi Rumana, per eżempju, dan il-qafas morali kien jirrikonoxxi dawk l-istinti u emozzjonijiet li huma komuni kemm għall-bniedem kif ukoll għall-annimali, bħal ngħidu ahna l-istint ta' preservazzjoni u mħabba għall-frieh jew l-ullied. Għalhekk, din il-Liġi Naturali kienet titqies bħala waħda universali, eterna u instintiva; hija 'l fuq mid-drittijiet tal-bniedem u l-liġijiet tiegħu għaliex hija ġejja direttament mill-hallieq.

Kienet l-eżiġenza li jagħti xbieha lin-natura, hekk kif fil-ġenosi Alla għamel xbieha tiegħu nnifsu fil-bniedem, li San Franġisk sejjah ix-xemx, il-qamar, il-kwiekeb, ir-riħ, l-ilma u n-nar bħala l-hamest ahwa tiegħu, u d-dinja bħala ommu li tagħtina u żżomna hajjin permezz tal-frott bnin tagħha. San

Franġisk kien l-ewwel konservazzjonist, fejn naqraw li għandna nħobbu s-siġar u li għandna noqogħdu attenti li naqtgħu biss il-friegħi u mhux is-siġra kollha sabiex din tkun tista' terġa' tiehu r-ruħ u ttella' friegħi ġodda.

Iżda San Franġisk imur pass aktar 'il quddiem. Dan l-animiżmu tan-natura jinhass tant haj fih illi dan il-qaddis kien iħoss li għandu jiflob għal diversi elementi tan-natura sabiex dawn ikunu jistgħu jiġu salvati, daqs li kieku huma mogħnija bir-ruħ. Il-qaddis jagħmel dan mingħajr ma jqiegħed il-holqien fuq l-istess livell mal-hallieq. ħafna studjużi jgħidu li dan il-ħsieb Franġiskan ibbilinċja mhux f'it l-impatt li halla warajh it-tagħlim ta' San Tumas D' Aquino.

Għal bosta studjużi, il-medju evu jirrappreżenta ċerta perplessità. Naqraw li l-bniedem jistagħġeb bin-natura, waqt li fl-istess ħin jużaha u jaħdimha. Filwaqt li jibza' mill-boskijiet u l-foresti u l-annimali feruċi li jinsabu fihom, huwa jimmansahom u jikkaċċjahom; jeżerċita d-dritt hieles li jagħmel dan waqt li joqgħod għal-liġi Naturali •



L-ELEZZJONI MAGĦNA! (I)

Qed naghmel kambjament minn dak li jiena hsibt u kkommettejt ruhi li nikteb dwaru fl-artiklu ta' llum. Però jkolli nistqarr li mill-aspetti varji u espansivi tal-liġi fil-fond ta' qalbi ghandi niċċa żghira li fiha naghmel ftit tal-preferenzi u f'din in-niċċa minn dejjem kelli fiha l-liġi elettorali. Infatti anki t-teżi tiegħi tad-dottorat kienet titratta din it tema. U billi l-pajjiż miexi bil-mod lejn Elezzjoni Ġenerali li skond il-liġi trid tissejjah fl-2008, jien ma nixtieqx nitlef din l-opportunità u nitkellem dwar dan is-sugġett li huwa tant għal qalbi. F'dan il-każ, biex inkun ċar mill-bidu, jien mhux se nidhol f'kontroversji politiċi, u mhux se nidhol dwar dak il-partit jew dwar l-iehor jew dwar x'qed jgħid dak u l-iehor, imma se nitfa' ftit tad-dawl fuq il-proċess elettorali tagħna per se u kif dan jiffunzjona u x'riżultati wiehed jippretendi minnu.

L-ewwelnett wiehed għandu jifhem li l-proċess elettorali tagħna jsir f'kundest demokratiku. Din l-aħħar kelma, li l-hin kollu tintuża' minn kull politikant mad-dinja kollha, xi tfisser verament? Il-kelma demokrazija, f'sistema ta' gvern tfisser tmexxija dritta minn nies u mhux minn xi re, imperatur, dittatur jew minn xi klikka ta' nies. Di fatti hafna mill-pajjiżi li jhaddnu sistema demokratika jkunu wkoll pajjiżi repubblikani bħal Malta tagħna fejn il-hwejjeg fil-pajjiż ikunu wkoll jappartjenu lin-nies. Tmexxija minn nies għan-nies!

Naturalment mhux prattiku li l-erba' mitt elf Malti jingħata il-poter, li ġurnata b'ġurnata jmexxu l-pajjiż. Li kieku jkun il-każ tirrenja l-konfużjoni għax tista' tgħid li kull persuna jkollha opinjoni differenti mill-oħra u żgur li xejn ma jsir progress. B'hekk is-sistema demokratika ta' tmexxija tal-pajjiż żviluppat sistema li biha n-nies minflok jpoġġu direttament huma fis-siġġu tal-poter u jiehdu d-deċiżjoni direttament huma, jappuntaw, permezz ta' elezzjoni, grupp ta' nies żgħir, li jkunu qed jirrapprezentaw il-bqija tal-poplu. Għalhekk id-deputati tal-parlament ngħidulhom rappreżentanti għax ir-rwol tagħhom mhu xejn hlief ta' nies li qed jidhru għan-nom tal-pubbliku ġenerali. Din hija l-istess bħal meta wiehed jagħmel prokura. Dak li jagħti l-prokura għandu l-poter u qed jappunta lil xi hadd biex jidher



għalih u, cioè qed jagħti mandat jew ahjar qed jafdah bid-drittijiet tiegħu. Dan ifisser li l-politiċi li jiġu eletti fil-parlament huma rappreżentanti jew mandatarji tagħna l-poplu u s-sahha biex dawn jirrapprezentawna tohroġ mill-vot u għalhekk mill-elezzjoni li telegħom.

Jiġifieri wiehed jista' jgħid li s-sistema demokratika, kif tiġi pprattikata f'hafna mill-pajjiżi madwar id-dinja, inkluż f'Malta, hija tmexxija minn nies permezz ta' vot li jiġi darba kull hames snin. B'hekk il-poplu jkun front line biss, darba kull hames snin. B'hekk wiehed għandu japprezza kemm huwa importanti dak il-mument meta wiehed ikun qed jitfa' il-vot fil-kaxxa. F'dak il-mument ir-riegni tal-pajjiż ikunu direttament f'idejna.

Għalhekk is-sistema elettorali, li hija s-set ta' regoli li jirregolaw 'il kif u 'l meta ssir elezzjoni, hija ta' importanza liema bħala għax jaffettwaw direttament kif u minn min se jitmexxa l-pajjiż. Kif se naraw fl-artiklu li jmiss jeżistu aktar minn sistema waħda u kull sistema tista' tagħti riżultati differenti u li allura anki l-għażla ta' liema sistema elettorali pajjiż juża' hija għażla importanti. •



Patri, jiena raġel li nahdem fuq il-bahar. Naghmel żmien twil imbiegħed minn marti u mill-familja tiegħi. Lil marti naduraha, biex nghid hekk. 'L uliedi, m'hemmx għalfejn nghidlek, inhobbhom b'imhabba li ma nistax inkejilha. Il-problema tiegħi qiegħda hawn: meta nkun 'il bogħod minn marti u mill-bqija tal-familja tiegħi, jaqbduni dwejjaq kbar speċjalment nhar ta' Sibt, il-jum li fih konna żżewwiġna. Nibda nhossni wahdi u bhal taqbadni depressjoni. Nghidlek il-veru ma nkunx nista' nehles minnha. F'dawn il-mument, diżgrazzjament, possibbiltà wahda biss nara li tista' tikkalmani u ġġibni f'posti: li malli ninzlu f'xi port, immur infittex burdell bit-tir li nsib persuna u nisthajjilha daqslikieku kienet il-mara tiegħi. Qed naghmel tajjeb jew hażin? Għandi nkompli naghmel hekk, għaladarba jaqbduni dwejjaq kbar u, ġieli, anki disperazzjoni? Tajjeb tkun taf li, fl-istess hin, ix-xogħol fuq il-bahar joghġobni u ma narax possibbiltà oħra li nbiddlu jekk mhux bi hsara għalija. Grazi.

Patri William iwieġeb...

Nista' nifhem xi haġa x'jigifieri taħdem fuq il-bahar bhala raġel miżżewweġ, għax missieri kien bahri u kien jagħmel xhur fuq

il-bahar imbiegħed minn ommi u minn sitt uliedu. Meta kien jirritorna kont nara bidla fih u anki f'ommi fejn kienu jidhlu r-relazzjonijiet ta' bejniethom. Il-miżżewġin huma maqtuġħin biex jgħammru flimkien u mhux biex iġhixu 'l bogħod minn xulxin b'mod regolari. Imma l-imhabba lejn il-familja ġġaghlek tagħmel kollox, anki dak li jmur kontra qalbek.

Nifhimha li meta tkun imbiegħod minn martek u minn uliedek thoss ċerti dwejjaq, iżjed u iżjed f'dik il-ġurnata li tfakkrek f'jum it-tieg tiegħek. Iżjed ma tkun haġa wahda ma' martek, iżjed u iżjed thoss il-firda tagħha. Imma dan huwa sinjal sabiħ hafna. Lfisser li inti ġġorr lil martek miegħek anki fuq xogħolok. Tkun magħqud haġa wahda magħha fl-ispirtu. Din haġa kbira tassew!

Dak li ma naqbilx mieghek huwa l-mod kif qiegħed tirraġuna. Nahseb li inti bhala raġel ta' l-affari tieghek ma tridx thalli n-niket tal-firda temporanja minn martek twaqqghek f'depressjoni, li thalli l-konsegwenzi tagħha fuqek. Imbagħad ma tridx thalli d-depressjoni ġġaghlek tasal għall-konklużjoni li, biex jghaddilek bilfors trid tmur tfittex postijiet tad-dnub. Dan ma tistax tagħmlu u lanqas jaqbillek tagħmlu. Id-dwejjaq trid titgħallem tnehhom mod iehor. Ara inti kif. Ma tistax tmur f'post tal-prostituzzjoni u tfittex mara tad-dnub u jkollok intimità magħha għax tisthajjilha daqslikieku kienet il-mara tieghek. Dan proprjament huwa adulterju, dnub ikrah hafna. Nemmnek li tagħmel hekk għar-raġuni li semmejt inti stess. Imma tinsix li l-urge sesswali fir-ragel tant huwa qawwi li kapaċi jilgħab bih inkonxjament. Għandu habta jsib mitt elf skuża biex jiġġustifika ruħu u jieħu dak li mhux suppost jieħu. Il-bniedem huwa magħmul hekk sesswalment. Inti ma tridx thallih jaqlibhielek, jekk hu l-każ.

It-tentazzjoni qiegħda hemm, imma inti trid tidra tirbahha b'mod jew iehor, inkella ddgħajjef l-ghola valur tal-hajja miżżewġa: il-fedeltà fiż-żwieġ, avolja inti ma tkunx qed tfittex il-post li semmejt bi skopijiet hżiena. Attent kif tirraġuna. Jekk titlaq hażin fir-raġunament tieghek, tasal għall-konklużjoni hażina wkoll. Dan qed ngħidu għax inti stess għamiltha ċara biżżejjed li mhux bi hsiebek thalli x-xogħol fuq il-baħar, għax joghġbok. Ma' din id-deċiżjoni tieghek irid ikunhemm ukoll deċiżjoni oħra li inti tissaporti ftit id-dwejjaq li jaqbduk, halli ma ssibx ruhek mit-taġen għal ġewwa n-nar.

Meta tidhlu ġo xi port u thossok miġbud biex tmur fejn ghedtli, inġabar fil-gabina tieghek – aghmel ftit saġrificċju – hares lejn ir-ritratt tal-mara tieghek, qis kemm thobbok u kemm tinsab mohħha fik, halli thossok imsahhah kontra d-dnub. Irrealizza li ftit żmien ichor se terġa' tiltaqa' magħha u x'ferħ thoss meta tiftakar li tkun bqajt fidil lejha fl-iebes tal-hajja. Issir iżjed thobbha. Il-fedeltà fiż-żwieġ tissahhah fir-rjeh kuntrarji għal xulxin.

Terġa' u tghid, meta tirritorna Malta tkompli tkun ferħan għax tiftakar li bil-kontroll emozzjonali u sesswali tieghek kont ta' eżempju għal shabek, li żgur għandhom bżonnu. Jekk tfittex prostituta, dawn b'mod jew iehor żgur jindunaw bil-mawriet tieghek minn taht u ma tkunx ta' għajnuna għalihom. •

Bla Kundizzjoni

minn Lawrence Attard

Imhabbti għalik
bħal xrara ta' nar,
bħall-ġmiel ta' l-inwar
fi ftuħ ir-rebbiegha,
għalik, għalik biss.

Bħal pittur
jorqom ġmiel il-fjur
fuq tila...
hekk l-ghanja ta' mhabbti
għalik
toghla 'l fuq fis-smewwiet
qalb is-shab griż,
u r-raġġi tax-xemx ghajjena
ta' filghaxija.


Melodija unika,
storja differenti
minn ta' shabi...
imhabbtek dejjem prezenti
f'xita bikrija jew nixfa qalila,
f'kull forma u sura
lil hinn minn dak
li mohħ ċkejken jista' jahseb u jifhem.

Tghannieqa
bla bidu, bla tmiem...
imhabbtek għalija
tul din il-mogh'dija mserrpa;
inhares 'il fuq
lojn kowkba bil lojl,
dawl ċkejken li jikser,
id-dalma u ċ-ċpar
u l-kesha tax-xitwa.

Hekk hija mhabbtek –
għall-iben
li jsib 'il missieru mill-ġdid;
għall-misteru
li fih inhlaqt jien;
għal hanin
bla tarf il-mogħdrija;
għall-arja
li nfitte malli nitla' mill-ilma;
għall-balzmu
li jdewwili l-ġrieħi tal-mard tiegħi;
għall-barka
li biha harstek tberikni kuljum;
għall-anglu kustodju,
li tajtni b'riġal,
b'harsien ta' ġismi u ruhi.

Għalik, għalik biss
hl l-hrara ta' mhabbti,
titliegħeb fi hdan is-smewwiet;
din hi l-melodija
f'kull għodwa bikrija;
id-dawl fil-mogħdija
li jgħib fuq ix-xefaqa
ta' kull filghaxija.

L-EWWEL KAPPILLANI FL-ISPTAR MATER DEI



Nhar it-Tnejn 29 ta' Ottubru sar it-trasferiment tal-kurċifiss storiku u prezzjuż li għal dawn l-aħħar hamsin sena kien jiddomina l-kappella ta' l-isptar San Luqa lejn l-isptar Mater Dei. Din il-biċċa xogħol saret b'attenzjoni u b'għaqal kbir mill-kumpanija Transpak Overseas Removals Ltd taħt id-direzzjoni tas-Sur William Vella. Il-kontejner li garr il-kurċifiss kien skortat minn żewġ pulizija fuq il-muturi. Dawn kienu gentilment mibgħuta mill-Assistent Kummissarju ta' l-isptar biex jakkumpanjawh lejn l-isptar il-ġdid.

Meta l-kurċifiss wasal l-isptar Mater Dei kien hemm jistennewh l-ghola awtoritajiet tad-Dipartiment tas-Sahha. Is-Segretarju permanenti fid-Dipartiment tas-Sahha, is-Sur Frank Mifsud, ghamel kelmtejn fuq kemm huwa prezzjuż il kurċifiss u kemm huwa importanti u xieraq li jkun għall-qima tal-pazjenti, qraba u mpjegati ta' dan l-isptar il-ġdid. Scemma wkoll b'emfażi ta' apprezzament il-hidma li jwettqu l-Patrijiet Kapuċċini fl-isptarijiet. Miss Marion Rizzo, CEO ta' l-isptar, ghamlet ukoll kelmtejn. Bħala għeluq ta' din iċ-ċerimonja wiehed mill-Ahwa Kapuċċini, Patri Bernard Mangion, mexxa mument ta' talb.

It-Tnejn 12 ta' Novembru beda t-trasferiment tal-morda mill-Isptar San Luqa għal dak ta' Mater Dei. Kienet biċċa xogħol ohra diffiċli, imma saret b'attenzjoni kbira u b'impenn minn kulhadd. Fl-istess ġurnata tat-trasferiment tal-morda telghu wkoll tnejn mill-Patrijiet ta' l-Isptar San Luqa biex jagħtu s-servizz tagħhom lill-morda li bdew jaslu l Mater Dei. Dawn kienu Patri Bernard Mangion u Patri Manwel Abela. Is-Sibt ta' wara, 17 ta' Novembru, inghaqad magħhom Patri Mario Attard. Il-ġimgħa ta' wara nghanqu magħhom il-bqija tal-Patrijiet Kappillani: Anton Ciangura, Mario Borg u John Vella. •

ISMI MNAQQAX F'IDEJH



Kien live-in spiritwali għall-aħhar dak li ġie organizzat mill-Gi.Fra Floriana bejn il-Gimgha 7 u l-Hadd 9 ta' Diċembru 2007 fir-Rivotorto, Birkirkara. Kienet okkażjoni ta' riflessjoni u tishieh tal-fidi. Il-mistieden ewlieni kien Alla.

Il-ġranet kienu mżewġin b'diversi attivitajiet u kolloxx kien programmat f'hinu. L-ispiritwalità kienet il-kult ta' dawn l-attivitajiet, għalkemm ma naqsux attivitajiet ohra ta' divertiment, anki sabiex il-grupp jissahhaħ u jsir jaf aktar lil xulxin.

Attività li laqgħet dan il-ghan kienet il-kompożizzjoni tal-puzzles. Il-grupp ġie maqsum f'erba' timijiet u kull tim kellu jlesti il-puzzle li kien għażel f'dawk it-tliet ijiem. Ma kinitx xi haġa faċli għax dawn il-puzzles kienu komposti minn għadd ta' biċċiet. Iżda f'din l-attività dehret l-għaqda u l-ħbiberija bejnietna għaliex kulhadd ghen lil xulxin, anki lil dawk tat-tim oppost. Dhakna u hadna gost naghmluhom u flimkien b'sodisfazzjon ilhaqna l-ghan tagħna li nlestuhom.

L-ewwel lejl tagħna għaddejnieh mal-Mulej. Kull persuna kellha kwarta ċans titkellem m'Alla wahedha matul il-lejl fil-kappella. Kienet esperjenza mill-isbaħ! Esperjenza li tibqa' ցորr f'qalbek għal żmien twil. Forsi lanqas biss nirrealizzaw li bil-hajja li għaddejjin illum lanqas biss nieqfu mqar kwarta nitkellmu mal-Mulej weħidna. Forsi lanqas nirrealizzaw li Alla qieghed jistenniena kontinwament, ikun x'hin ikun, anki filghaxija. Forsi lanqas biss naħsbu li Alla lest jismagħna, jifhimna, jagħdirna u jaħfrilna. Alla huwa l-aqwa ħabib li qatt jista' jkolllok. Għalhekk kellna wkoll il-waqt fejn

erġajna rrikonċiljajna mal-Mulej. Kellna ħin għall-qrar, fejn thoss paċi mill-ցdid f'qalbek u tara l-vera mħabba li Alla għandu għalik. Wara għall-gheluq irċevejna lil Kristu fit-tqarbin f'quddiesa animata minna ż-żgħażaġh stess, fejn kulhadd ta s-sehem tiegħu. Għalija personalment kienet esperjenza li ħallietli mpatt kbir f'hajti għaliex erġajt bnejt il-baži għall-għaqda tiegħi m'Alla. Erġajt sibt skop għalxiex nghix. Erġajt sibt dik l-imħabba li għal ftit żmien ħsibt li mhix qieghda hemm.

Dan kollu kien possibbli grazzi għal Br Vince Axiaq li jmexxi dan il-grupp, flimkien mal-kunsill li jgħinu jagħmel dawn l-attivitajiet b'suċċess. Inħeցցeց lil żgħażaġh ohra jidhlu f'din l-Għaqda halli jesperjenzaw l'Alla direttament, bil-fidi, bil-kuraցց u bl-imħabba li bejnietna bhala grupp nagħtu lil xulxin. •

Stedina għaż-żgħażaġh
mill-Gi.Fra. Floriana

Inti żaġħżuġh/a ta' bejn it-18 u t-30 sena? Tixtieq tibda tattendi grupp li għandu għal qalbu l-hajja spiritwali, kif ukoll dik soċjali?

Għal aktar informazzjoni żur il-website tagħna fuq www.gifrafloriana.com jew ċempel lil Bro. Vincent Axiaq fuq 21225525

U INTI...

Ghezież żgħażaġh, għalikom illum għandi stedina speċjali: AHSUBHA SEWWA. Ifhmu li qed inkellimkom fuq hwejjeg għoljin hafna. Qed inkellimkom fuq il-konsagrazzjoni ta' hajja shiha għall-qadi ta' Alla u tal-Knisja tieghu.

Qed inkellimkom fuq il-konsagrazzjoni maghmula b'fidi qawwiya, wara hafna hsieb, bla ebda sfurzar, b'għerożità kbira, lesta tilqa' kull xorta ta' tiġrib, u bla ebda hsieb li wiehed jerga' jibdielu. Il-Mulej isejjah u dejjem ikun hemm min iwiegeb. Intom ukoll għandkom tfittxu li tisimghu lehen il-Mulej. Imdawwlin mill-fidi, habirku biex tifhmu l-pjan ta' Alla għas salvazzjoni tad dinja.

Naf li hemm hafna xi jhawwadkom fid-dinja ta' llum.



U għalhekk nistèdinkom taħsbuha sewwa. Ifthu qalbkom għal-laqgħa ferriha ma' Kristu Rxox. hallu l-qawwa ta' l-Ispirtu s-Santu taħdem fikom u ddawwalkom. ħudu parir. Il-Knisja ta' Kristu tehtieg il-hidma tagħkom għax hemm hafna x'isir. Jien u nkellimkom fuq il-vokazzjoni u nistèdinkom taqbdun din it-triq, jiena m'iniex hlief il-qaddej umli ta' dik l-imħabba li ġieghlet lil Kristu isejjah lid-dixxipli biex imorru warajh.

F'dan il-messaġġ sablh tal-Papa Ġwanni Pawlu II dwar il-vokazzjoni għall-hajja saċerdotali u reliġjuża juri b'mod sempliċi l-ingredjenti kollha li wiehed jehtieg biex jilqa' l-istedina tal-Mulej. Hija l-inizjattiva tal-Mulej li jsejjah lil min irid, u b'mod ħieles, b'qalb miftuħa hemm għażla li taċċetta jew le. Hija sfida quddiem kull persuna li l-Mulej isejjah biex tkun kollha kemm hi propjetà tal-Mulej. Hija sfida għaliex trid tpoġġi l-fidi quddiem il-biza' li ngħid iva, li irrid nitlaq kollox biex naqdi lil Mulej, li miniex kapaċi, qtiegħ il-qalb u hafna affarijiet ohra li jzommu milli nintelaq f'idejn il-Mulej li għażilni.

Iżda meta l-Mulej jsojjah jagħti l-mezzi kollha biex nasal għal din l-ghotja shiha. Nagħraf li miniex kapaċi li ngħix il-hajja saċerdotali u reliġjuża, iżda l-Mulej jagħmilni kapaċi għax hu sejjahli u għażilni. Il-Mulej irid l-iva tiegħi u l-bqija nħalli kollox f'idejh. It-telqa totali tiegħi f'idejn il-Mulej hija għodda kbira biex il-Mulej jużani kif jixtieq hu. Jekk inharsu ftit lejn il-Bibbja nindunaw li Alla sejjah persuni li f'għajnejn il-bnedmin ma kinux għorrief u ta' status fis-soċjetà, iżda Alla ħares lejhom u għażilhom u afdalhom missjoni biex ikunu rappreżentanti tiegħu fuq din l-art. Fl-Antik Testament inharsu lejn Mosè li qal lil Alla li ma kienx kapaċi għax kien ilaqlaq, iżda Alla għamlu kapaċi. Abram, li Alla qallu biex jitlaq minn artu għall-art li kellu jurih. Il-profeti li kienu habbara tal-Mulej u oħrajn. Fil-Ġdid Testament naraw lil Marija li quddiem l-anġlu thawdet, iżda għamlet dak kollu li ried minnha Alla anki jekk ma fehmitx kif ikun dan. L-appostli li hafna minnhom kienu sajjeda sejhilhom biex ikunu miegħu u jkomplu l-hidma ta' Ġesù fost il-bnedmin.

Dawn kollha aċċettaw is-sejha tal-Mulej u marru warajh.

U inti...? •

PIETRU

XHIEDA HAJJA LI L-FIDI MHIX XI MARĊ TRIJUNFALI

Kien jismu Xmun. Kien iben Ġwanni u kien tweled f'Betsajda, belt fit-tramuntana fuq l-ghadira Ġenazaret. L-Appostlu Andrija kien huh. L-Appostlu Filippu kien mill-istess belt tieghu. Xmun mar jghix f'Kafarnaum flimkien mal-kunjata, imma fid-dar tieghu. Kittieb ta' žmien, Klement ta' Lixandra, jghid li kellu t-tfal u li martu sofriet il-martirju. Xmun, li kien sajjed fuq l-ghadira Ġenazaret, kellu d-dghajsa tieghu u kien iġahġahha mhux hażin.

Il-Q.T. Benedittu XVI jghidilna li Pietru hu l-aktar persuna maghrufa u li tissemma fit-Testment il-Ġdid. Fih kellu dik ix-xihaġa reliġjuża tant, li flimkien ma' huh Andrija, mar il-Ġudea jisma' l-priedki ta' Ġwanni l-Battista. Kien Lhudi li kien jemmen bis-shih li Alla kien mal-poplu tieghu. Il-Papa jfakkarna li,

skond l-Evangēlju, Pietru kien wiehed mill-ewwel erba' dixxipli ta' Ġesù li magghom inghaqad iehor biex, skond id-drawwa, ir-Rabbi jkollu hames dixxipli. Kif ilkoll nafu Kristu ma waqafx hemm, wera l-ħsieb tal-missjoni tieghu li ġie biex jġibor lil l-żrael eskatoloġiku 3simbolizzat minn numru tnax, u minn hamsa tellagħhom għal tnax... in-numru tat-tribujiet ta' l-żrael.

Il-Papa jagħtina stampa ċara ta' Pietru: "Fl-Evangēlji Xmun jidher b'karattru qawwi u Impulsiv, lest li juri l-opinjoni tieghu u li jinhassu, anki bil-forza... Fl-istess waqt, kultant jidher x'aktarx inġenjuż u beżżieġh, imma fl-istess waqt onest u kapaci li jkun sinċier fl-indiema tieghu."


Ilkoll nafu li Pietru, bħal l-biċċa l-kbira tal-Lhud, ried Messija Divin lest biex jaqta' xewqet il-poplu billi jimponi l-qawwa tieghu fuq kulħadd. Madankollu, kif jgħallimna l-Papa, Ġesù ppreżenta lilu nnifsu bħala 'Alla uman' li jaqleb ta' taht fuq l-aspettazzjonijiet tal-folol billi jagħżel it-triq ta' l-umiltà u tat-tbatija...xi haġa li Pietru tgħallem xi tfigħer meta tgħid 'timxi wara Kristu' ... u kompli wara l-passi tieghu.

Għalina Pietru hu mera ta' fidi, ta' tama, u ta' mħabba. Pietru hu ahna bid-dghjufijiet kollha tagħna. X'ma xtaqx, x'ma wiegħedx, x'ma għamilx li kontinwament nagħmlu ahna? Hawnhekk Benedittu XVI ifakkarna li l-mirakli tal-hobż u tal-hut ma kinux fis-sens ta' xi renjant fuq l-żrael kif hasbu l-folol, imma fis-sens li tagħti lilek innifsek, bis-salib u mas-salib, il-Hobż Ewkaristiku, il-mod ġdid, mod li qatt ma kien mistenni b'leż Issir Re.

Ilkoll nafu x'ġara wara li Ġesù Kristu qam mill-imwiet. Id-djalogu bejn Pietru u Ġesù li l-Papa Benedittu jurina li hemm użu tajjeb tal-verbi Griegi...*filéo* li turi mħabba ta' hbiberija delikata imma mhux shiħa, u l-verb *agapao* li juri mħabba bla ebda riżerva, shiħa u bla ebda kundizzjoni.

Pietru kien fehem li l-imħabba fqira tieghu, dik li kien kapaci joffri, kienet biżżejjed għal Ġesù, qisu Ġesù adatta ruħu għal Pietru, flok Pietru għal Ġesù. U lkoll nafu xi jfigħer Pietru u x'inhu Pietru għall-Knisja li waqqaf Ġesù.

Kemm timliena b'qawwa u b'tama ta' salvazzjoni l-fidi tagħna meta tkun sinċiera u nemmnu fi Kristu u nagħmlu hilitna biex nimxu warajh minkejja d-dghjufija tagħna. •



IL-BOLOL TA' MALTA (4)

IR-RABA' ĊENTINARJU TAL-BELT VALLETTA



Wara li spiċċa l-Assedju l-Kbir ta' l-1565, id-difiża ta' Malta kienet f'qagħda hażina hafna. Il-Gran Mastru La Valette kien deċiż li jibni belt li tkun tiflah għall-attakk li qatt jistgħu jerġgħu jagħmlu l-Torok fuq il-gżira. Huwa talab l-ghajnuna tal-Papa Piju V u tal-prinċipijiet Kattoliċi li kienu pronti bagħtu l-flus u l-appoġġ tagħhom. Il-Papa anke bagħat il-perit magħruf Francesco Laparelli da Cortona li hađem flimkien mal-bravu Ġormu Cassar

biex jiddisinjaw belt ġdida. Il-Gran Mastru ordna li x-xogħol jibda mill-ewwel għax kien hemm ix-xniegħa li t-Torok kienu reġgħu ġejjin. Kien il-Hamis 28 ta' Marzu 1566 li quddiem folla ta' Maltin u Kavallieri, La Valette qiegħed l-ewwel ġebła tal-belt li kellha ġġib ismu.

Dan ir-raba' Ċentinarju tal-Belt Valletta tfakkar mill-Posta Maltija fit-28 ta' Marzu 1966 permezz ta' hames bolol tassew sbieħ, xogħol il-Kavallier Emvin Cremona. Taż-żewġ soldi (2d) turi l-Gran Mastru La Valette, tat-3d lill-Papa Piju V, tas-6d turi l-pjanta tal-belt Valletta, tax-xelin (1/-) turi lill-perit Francesco Laparelli, filwaqt li taż-2/6 turi lill-Malti Ġormu Cassar wieqaf quddiem il-pjanta tal-Katidral ta' San Ġwann.

IL-PRESIDENT JF KENNEDY



John F Kennedy tweied fl-1917 u kien l-iżgħar President li qatt kellhom l-Istati Uniti ta' l-Amerka u anke l-ewwel Kattoliku li laħaq f'din l-oghla kariga. Bħala l-35 President ta' l-Amerka (1961-63) huwa sab ma' wiċċu wahda mill-ikbar

kriżijiet tal-gwerra bierda mar-Russja u Kuba u l-fjask tal-Bay of Pigs kontra r-reġim ta' Castro, fost inkwiet iehor. Sfortunatament huwa ġie assassinat minn Lee Harvey Oswald huwa u jżur Dallas, qtl li l-motiv tiegħu għadu misteru sa llum. Iżda fiż-żmien qasir li laħaq għamel bħala President, Kennedy sar maħbub mill-poplu ta' dan il-pajjiż kbir u ismu jibqa' mfakkar bħala wieħed mill-aqwa Presidenti Amerikani. Iż-żewġ bolol sbieħ tat-3d u tax-1/6 li harġu fit-28 ta' Mejju 1966 juru wiċċ il-President bi sfond tal-Kennedy Grove fejn hemm miktub wahda mill-Irażijiet tiegħu li baqgħet dejjem popolari: "Tistaqsix x'jista' jagħmel il-pajjiż għalik. Staqsi x'tista' tagħmel int għal pajjiżek." Din il-frazi tghodd għalina l-Maltin ukoll.

L-GHAXAR FIERA TAL-KUMMERĊ



Fl-1949 il-Kamra tal-Kummerċ u l-Federazzjoni ta' l-Industriji Maltin organizzaw wirja industrijali biex jikkommemoraw l-ewwel ċentinarju mit-twaqqif tal-Kamra tal-Kummerċ. Minn hawn harġet l-idea li jibded

jorganizzaw fiera nazzjonali kull sena li għall-ewwel bdiet issir fil-ġonna ta' Sant'Anton. Wara xi żmien twaqqfet korporazzjoni biex tieħu hsieb din il-fiera annwali li ahna sirna nafuha bħala t-Trade Fair u li marret fil-ġonna ta' Villa Parisio fin-Naxxar. Biex il-Posta tfakkar għeluq l-ghaxar snin tal-fiera, fis-16 ta' Ġunju 1966 harġet tliet bolol b'disinn astratt minn Emvin Cremona. Dawn kienu taż-2d, tat-8d u taż-2/6d.

Fl-istess sena hareġ it-tielet sett tal-Milied tas-sold (1d), ta' l-4d u tax-1/3d.

IL-25 ANNIVERSARJU TAL-GEORGE CROSS

Fit tieni gwerra dinjija l-pożizzjoni strateġika ta' Malta fiċ-ċentru tal-Mediterran kienet ta' importanza kbira għaž-żewġ naħat. Minhabba l-attakk mill-ajru mill-Germaniżi u t-Taljani, il-Maltin kienu jqattgħu ljieli shah fix-xelters imħaffra fil-blat jew taħt l-art. Sa Ottubru 1942 kienu mietu 1,300 nies ċivili filwaqt



li 1,600 ohra kienu feruti serjament. Iktar minn 26,000 dar ġew meqruda jew saritilhom hsara kbira. Fil-15 ta' April 1942 ir-Re Ġorġ VI ta' l-Ingilterra ried juri r-rikonnoxximent tiegħu għall-qlobija li wrew il-Maltin billi ta l-midalja tal George Cross lill-poplu Malti – l-unika okkażjoni li l-midalja qatt nġatat lil pajjiż. Iċ-ċerimonja saret f'Misraħ il-Palazz fil-belt Valletta fit-13 ta' Settembru 1942 meta l-mhalled Anzjan Sir George Borg nġata l-midalja li bdiet tidher fil-bandiera Maltija. Huma tlieta l-bolol li nħarġu bl-istess disinn fl-1 ta' Marzu 1967. •

Jekk trid tirċievi 50 bolla differenti ta' Malta jew 100 bolla differenti ta' barra ibgħat 8 bolol ġodda tad-€0.9ċ f'dan l-indirizz: 11, Triq il-Gladjoli, San Ġwann.

KOMPETIZZJONI BOLOL TA' MALTA

1. Liema Malti jidher f'wahda mill-bolol ta' llum?
2. Liema sett ta' bolol juri disinn astratt tal-pittur?
3. Xi jfakkar is-sett ta' bolol tal-George Cross?

Ir-rebbieha tal-kompetizzjoni ta' Novembru kienu:

1. Monica Debarro, 3, Family Flats/1, Triq Nuzzo, Hamrun HMR1910
2. Lawrence Gatt, Blk 1/3, Triq San Filippu, Vittoriosa BRG1402
3. Jane Scicluna, 50, Triq Desalpina, Ta' Paris, Birkirkara BKR4444

Il-premjijiet se jinghataw ġentilment mill-Maltapost plc. It-tweġibiet għandhom jintbagħtu lili f'dan l-indirizz: Kompetizzjoni Bolol ta' Malta, 11, Triq il-Gladjoli, San Ġwann SGN 1370.

LIMERIKKI

minn Tony C Cutajar

L-GHALLIEM

Komdi w qosra tax-xogħol il-ġem,
xejn tbatija – l-ġhira tal-ħaddiem!
vaganzi mhux bil-ftit,
dejjem liebes pulit;
Iħadd ma bidel xogħlu w sar għalliem!

IL-KARNIVAL REĠA' MAGHNA

Kav Joe M Attard – Victoria, Għawdex

Tafu illi reġġhu maghna
tifkriet il-Karnival!
imma tghid veru li jghidu
li mill-ġdid l-insiru tfal!

Hafna jhobbu jagħmlu bhali
u ixiddu l-kostum
ghax jghidulek din il-ħaġa
le ma naghmlu ta' kuljum.

U fit-Tokk jidhlu jiġġennu
u jltbellhu bla waqfen;
hadd mhu sejjer ikellimhom
għalhekk jiġi dan iż-żmien!

L-importanti ħaġa wahda;
illi waqt li niddevertu
ma nagħtux lil hadd fastidju!
fit-tbahrid bl-addoċċ ninxtehtu.

Niesna thobb timla l-enclosure
halli tara l-lsfilata;
fil-but idha dlonk iddahhal
biex idduq il-Prinjolata.

Thalli wkoll ir-Rabat taghna
u iddur dawra fl-irhula;
tal-liżar erhilhom jiġru
u jduru dlonk ma' djulha!

Ġie li ssir anki l-Kukkanja
u ma' l-arblu lkoll nixxabtu
sabiex nirbhu dak il-premju
hallina ha nikkumbattu!

F'San Lawrenz u ġewwa x-Xagħra
ġie li ssir il-Kumittiva;
bil-kostum, b'żifniet wisq helwa
u bil-koppji ferm attiva.

Fin Nadur Karnival qawwi
Karnival tassew spontanju
għal kulhadd hemm dak l-ispażju
kemm għal iblah, kemm għal ġenju!

Issa l-waqt li niddevertu
ghax wara dal-ferh mundan
dlonk ifeġġu, jiġu fuqna
il-jiem iebsa tar-Randan!

ROKNA GHAT-TFAL

Aqta' Min


1. Wiehed minn hut Nehemija. (Neh 1,2)
2. Kien ihallat il-fwejjah. (Neh 3,8)
3. Iddiehek bil-Lhud u sahan mhux ffit. (Neh 3,33)
4. Kien bniedem sewwa u mimli karità. (Tob 1,3)
5. Din kient twissi lil Tobit. (Tob 1,8)
6. Min kienu mart u iben Tobit? (Tob 2,1)
7. Sultan imsemmi ta' l-Assiri. (Ġdt 1,1)
8. Il-general kmandant ta' l-eżerċtu. (Ġdt 2,4)
9. Kien il-qassis il-kbir li mexxi lill-poplu. (Ġdt 4,6-8)
10. Holom holma bid draguni. (Est A,1,5)
11. Kien isaltan mill-Indja sa l-Etjopja. (Est 1,1)
12. Tnehhiet minn sultana ghax ma obditex. (Est 1,12)

Ir-rebbieh jinghata ktieb sabih. Dan jittella' bix-xorti mit-twegibiet tajba li jaslulna mhux aktar tard mill-hmistax tax-xahar.

Indirizzaw it-twegiba taghkom hekk:
**ROKNA GHAT-TFAL, Dawl Franġiskan,
Kunvent tal-Kapuċċini Floriana FRN 1211.**

**Ir-Rebbieh ta' Jannar 08 huwa:
Gabriel Micallef minn San Gwann
Nifirhulek!**

TISLIBA - 78



1. Denji ta' din. (2 tess 1,11) (5)
2. Iżda heles lil dawn. (Ez 12,27) (6)
3. Hekk tkun ghalina. (Num 10,31) (8)
4. Dawn tad-dwieli u taż-żebbuġ. (Ġoż 24,13) (5)
5. Isem ta' wied. (Gham 1,5) (4)
6. Ghandek... tghid. (Mk 12,32) (5)
7. ...inqumu kontrieh. (Ghabd 1) (7)
8. Li ghandu l-*hila* jhariskom. (Ġuda 24) (5)
9. In-nannu ta' Besalel. (2 Kron 1,5) (3)
10. Imsejjah hekk ix-xitan. (Apk 12,9) (7)
11. u 12. Jirtuha l foqra u min ihobbu. (Ġak 2,5) (6)
13. Hemm in-nasha ta' dan. (Hos 9,8) (6)
14. Nghaddi din hemmhekk. (Til 3,12) (5)
15. Hekk jaghmlu ż-żwiemel. (Nah 2,4) (5)
16. U *ghamilt* il-purtinara. Neh 7,1) (5)
17. Permezz ta' l-ghekiesi u ta' dan. (Kol 2,19) (5)
18. Sar sultan ta' erbghin sena. (2 Sam 2,10) (7)
19. Mhux... minhabba Ġesù. (Ġw 12,9) (4)
20. Ta' hawn u Okina. (Ġdt 2,28) (3)
21. It-tluq tiegħi *fil-qrib*. (2 Tim 4,6) (5)
22. Saċerdozju... (1 Pt 2,9) (5)


RIŻULTAT TAT-TISLIBA TA' JANNAR 08:

- 1. Hmira; 2. Eġittu; 3. Hajti; 4. Holma; 5. Mitt; 6. Hanut;
7. Miġja; 8. Onija; 9. Rat; 10. Timoġu; 11. u 12. Fuhhar;
13. Apollo; 14. Harsu; 15. Hdanu; 16. Ġusti; 17. Immot;
18. Assedju; 19. Sidi; 20. Omm; 21. Sidon; 22. Telqu.**

Ir-rebbieh jinghata ktieb sabih. Dan jittella' bix-xorti mit-tislibiet tajba li jaslulna mhux aktar tard mill-hmistax tax-xahar. Ibagħtu s-soluzzjoni taghkom f'dan l-indirizz: Tisliba Dawl Franġiskan, Kunvent tal-Kapuċċini, Floriana - FRN 1211

**Ir-Rebbieha ta' Jannar 08 hija:
Connie Attard Bason minn Pietà. Nifirhulek!**

L-ARGUMENT FAVUR IS-SAHHA U S-SIGURTÀ FUQ IL-POST TAX-XOGHOL (4)



Bizzejjed ngħidu li Malta kienet kolonja Ingliża għal iktar minn 150 sena u allura l-biċċa l-kbira tal-liġijiet applikabbli għaċ-ċittadini Maltin kienu msejsa fuq dawk ta' l-imperu Ingliż.

L-INGILTERRA U R-REVOLUZZJONI INDUSTRIJALI

Mal-miġja tar-Revoluzzjoni Industrijali fl-Ingilterra, li ġabet magħha l-fabbriki mostrużi, inġenji u apparat perikolużi kif ukoll kundizzjonijiet mill-agħar għall-haddiema rġiel, nisa u tfal, l-awtoritajiet raw il-ħtieġa għall-holqien ta' regolamenti biex dawn is-sidien tal-fabbriki u industrijii oħrajn (bħall-minjieri tal-faħam) jibdedew jagħtu f'itit każ tas-saħha u s-sigurtà ta' dawn in-nies sfruttati. U b'hekk għaddew l-ewwel f'sensiela ta' liġijiet mill-Parlament Ingliż għal dan il-ghan.

SNIN ILU F'MALTA

Fost l-ewwel referenzi li nsibu f'Malta dwar s-saħha u s-sigurtà fis-seklu dsatax hi wahda minn ċertu professur Zammit li fl-1888 kiteb dwar il-perikli ffaċċjati minn haddiema li jahdmu fl għoli, oħrajn esposti għas-shana u r-raġġi tax-xemx, speċjalment fis-sajf, u n-nuqqas ta' tahrig.

Fl-1926 kien ippublikat l-Att li Jirregola l-Fabbriki u li kien intiż biex jiproteġi d-drittijiet ta' haddiema nisa u zġaħažah kif ukoll biex jirregola l-kundizzjonijiet ġenerali ta' mpjieg f'dawn il-fabbriki. Erbatax-il sena wara, dan l-Att, li għal xi raġuni qatt ma ġie nforzat, tneħħa u minflok dehret liġi iktar dettaljata, ġusta u effettiva: Ordinanza Nru Ghaxra ta' l-1940: l-Ordinanza tal-Fabbriki. Ta' min jghid hawn li l-kelma "ordinanza" tirreferi għal-liġijiet magħmula

mill-Ingilterra għall-kolonji tagħha. Minn din l-Ordinanza harġu numru mhux hażin ta' liġijiet supplimentari oħra (inkella avvizi legali) li l-ismijiet ta' xi whud jidhru hawn taħt bl-Ingliż – f'itit jew wisq diffiċli biex taqlibhom għall-Malti b'mod ċar:

- Woodworking Machinery Regulations, 1949
- Night Work by Women, Regulations, 1952
- Docks Safety Regulations, 1953
- Superintendence and Control of Plant Regulations, 1954

ILLUM

Il-Gvern Ingliż fl-1974 ippubblika l-Att dwar is-Sigurtà Fuq il-Post tax-Xogħol – liġi revoluzzjonarja li tefgħet ir-responsabbiltà għall-harsien tas-saħha u s-sigurtà fuq min ihaddem. Liġi simili twieldet hawn Malta għoxrin sena wara fil-forma ta' l-Att (nru VII) għall-Promozzjoni tas-Saħha u s-Sigurtà fuq il-Post tax-Xogħol. Issa l-Unjoni Ewropea titlob li, f'ħafna oqsma importanti fosthom is-saħha u s-sigurtà, il-liġijiet tal-membri tagħha jkunu konformi mad-direttivi ta' l-istess Unjoni. Allura, fis-sena 2000, il-Parlament Malti approva l-Att nru XXVII li permezz tiegħu twaqqfet l-ewwel Awtorità f'pajjiżna għas-Saħha u s-Sigurtà fuq il-Post tax-Xogħol. L-istess bħall-Att nru VII, minn din il-liġi faqqsu numru ta' regolamenti jew avvizi legali li jitkellmu fuq l-aspetti kollha tas-saħha u s-sigurtà fuq id-diversi postijiet tax-xogħol, fosthom il-perikli, ir-responsabbiltajiet ta' min ihaddem u l-miżuri preventivi li dan ta' l-aħħar jrid ihaddan.

Għal min hu interessat, l-Att XXVII flimkien ma' l-Avvizi Legali kollha li harġu minnu jinsabu, kemm bil-Malti kif ukoll bl-Ingliż, fuq il-websajt ta' l-Awtorità: www.ohsa.org.mt



**Ghin lill-Knisja u
lill-Ordni Franġiskan
Kapuċċin fil-Kenja
billi tagħmel...**

BOROŻ TA' STUDJU

BORŻA TA' STUDJU hija offerta ġeneruża ta' Lm250 li tmur għall ispojjoż tas seminaristi Kenjani tagħna kollha li qeghdin ihejju lilhom infushom biex isiru reliġjużi u saċerdoti Kapuċċini.

Din tista' tingħata jew minn persuna waħda jew minn diversi benefatturi li jinghaqdu flimkien. Tista' tingħata anki ftit ftit.

Min jagħmel din l-offerta jkollu sehem kbir fil-hajja reliġjuża u saċerdotali tal-Kapuċċini Kenjani.

**Għal aktar tagħrif ikkuntattja lil:
P. Crispin Tabone OFM Cap,
Segretarju tal-Missjoni, Uffiċċju
Missjoni Kapuċċini, Floriana**

**Tel: 2123 3874, 2123 4949,
2122 5525.**

TIĠDID TA' L-ABBONAMENT FIR-RIVISTA DAWL FRANĠISKAN

Rivista ta' kull xahar fejn, barra tagħrif fuq il-Franġiskani Kapuċċini, il-Missjoni, l-Ordni Franġiskan Sekular, inwasslu tagħrif u taġlim iehor li jolqot: il-familja, żgħażaġh u diversi aspetti oħra tal-hajja.

DAWL FRANĠISKAN Jasallek id-dar bil-posta kull xahar.

Imla l formula t'hawn taħt u ibgħatha flimkien ma' €9.32 (Lm4.00) f'dan l-indirizz:

Amministrazzjoni Dawl Franġiskan, Kunvent tal-Kapuċċini, Triq F.X. Fenech, Floriana FRN 1211

Jiena

li noqgħod

Kodiċi Postali Tel

Qed nihghat l-offerta ta' €9.32 (l m4 00) bhala abbonament għal sena fir rivista DAWL FRANĠISKAN.

